



बहुदलीय व्यवस्थामा पनि राणा र पञ्चायती शासनमा जस्तै विद्यार्थीहरूलाई कठिन



भक्तपुर । खप बहुप्राविधिक अध्ययन संस्थानको आयोजनामा शुक्रबार प्रतिनिधिसभा सदस्य एवम् नेपाल मजदुर किसान पार्टीका सचिव प्रेम सुवालको प्रमुख आतिथ्यमा नर्सिङको २० औं व्याचका विद्यार्थीहरूलाई स्वागत तथा अभिमुखीकरण कार्यक्रम सम्पन्न भयो । कार्यक्रमका प्रमुख अतिथि प्रेम सुवालले खप बहुप्राविधिक अध्ययन संस्थानले नर्सिङ स्वीकृतिका लागि सीटीईभीटीबाट सम्बन्धन प्राप्त गर्न सुरुवाती दिनहरूमा थुप्रै चुनौतीहरूको सामना गर्नुपरेको

जानकारी गराएका छन् । राणाशासन र पञ्चायती शासनमा जस्तै बहुदलीय व्यवस्थामा पनि विद्यार्थीहरूलाई पढ्न कठिन भइरहेको बताउँदै उनले संसदमा समय समयमा शिक्षा, स्वास्थ्य जस्ता क्षेत्रहरू निःशुल्क गर्नुपर्ने माग उठ्ने गरेतापनि त्यसको सम्बोधन हुन नसकेको जानकारी गराए ।

नर्सिङ सञ्चालन गर्न १०० शैय्याको आफ्नै अस्पताल हुनुपर्ने भनी एक वर्ष खप बहुप्राविधिक अध्ययन संस्थानमा नर्सिङको पठनपाठन बन्द गर्नुपर्ने अवस्था

आएको बताउँदै उनले युवाहरूलाई देशमै रोजगारीको सिर्जना गरी आफ्नै देश बनाउनुपर्ने कुरा सोही कार्यक्रम मार्फत बताएका छन् ।

बोली व्यवहार राम्रो बनाई धैर्यताका साथ निडर भई आफ्नो क्षेत्रमा काम गर्न आग्रह गर्दै उनले पढाइलाई विशेष ध्यान दिनुपर्ने र आफ्नो विषयमा विशेषज्ञता हासिल गर्ने ढंगले उच्च शिक्षा अध्ययन गर्न मार्गनिर्देश गरेका छन् ।

कार्यक्रममा भक्तपुर नगरपालिकाका प्रमुख सुनिल प्रजापतिले विद्यार्थीहरूले परीक्षाको नम्बरमा भन्दा पनि आफ्नो क्षमता विकासमा विशेष ध्यान दिनुपर्ने बताए । समाजवादी सिद्धान्त अनुरूप नागरिकहरूको जन्मदेखि मृत्युसम्मको सम्पूर्ण जिम्मेवारी राज्यले लिनुपर्ने व्यवस्था गरेको बताउँदै उनले सोही सिद्धान्त अनुरूप भक्तपुरमा काम भइरहेको जानकारी दिए । १०० शैय्याको आफ्नै अस्पताल चाहिने आवश्यकता बोध गर्दै हाल विशेषज्ञ सेवासहितको स्वास्थ्य उपचार प्रदान

गर्दै आइरहेको खप अस्पतालले निःस्वार्थ उपचारमा जनताको सेवा गर्ने उद्देश्य लिएको जानकारी दिए ।

शिक्षा, स्वास्थ्य, सम्पदा पुनःनिर्माण, सरसफाई लगायतमा तुलनात्मक रूपमा व्यवस्थित नगरको रूपमा भक्तपुर नपाले काम गरिरहेको बताउँदै भक्तपुरलाई शैक्षिक गन्तव्यको रूपमा अगाडि बढाई देशभरिका विद्यार्थीहरूलाई पठनपाठन सहज वातावरणको व्यवस्था गर्ने कार्य गरिरहेको बताए ।

कार्यक्रममा भक्तपुर नपाका उपप्रमुख रजनी जोशीले भक्तपुर नपाले शैक्षिक ऋण, छात्रवृत्ति प्रदान गरिरहेको जानकारी गराउँदै भक्तपुरलाई ज्ञानविज्ञानको केन्द्र र शैक्षिक गन्तव्यस्थल बनाउन नगरपालिका सदैव लागि परिरहेको जानकारी दिए ।

सोही कार्यक्रममा कलेजका प्राचार्य रत्नसुन्दर लासिवा र नर्सिङका विभागीय प्रमुख इश्वरी ढंगोलले पनि मन्तव्य राखेको थियो ।

शंखधर मार्ग बायरिलामा दशैं तथा व्यापार मेला हुने

मध्यपुर थिमि । दशैं तथा तिहारको अवसर पारेर मध्यपुर थिमिको शंखधरचोक स्थित बायरिलामा दशैं तिहार बजार मेला हुने भएको छ । स्थानीय व्यापार व्यवसाय एवं संस्कृति प्रवर्द्धन गर्न शंखधर मार्ग(बायरिलौं) टोल सुधार समितिको आयोजनामा बायरिलौं दशैं तिहार बजार मेला एवं विविध साँस्कृतिक कार्यक्रम - २०८० हुन लागेको गत शनिवार आयोजित पत्रकार सम्मेलन मार्फत जानकारी गराएको हो । मेला यही असोज १३ गते शनिवारबाट मंसिर २ गतेसम्म संचालन हुने छ ।

टोल सुधार समितिका अध्यक्ष उमेश श्रेष्ठको सभापतित्वमा भएको सम्मेलनमा मेलासँगै नेवारी खाजा स्टलहरू तथा विविध साँस्कृतिक कार्यक्रमको पनि संचालन हुने समितिका सचिव डा. रामहरि श्रेष्ठले जानकारी दिए ।

कोरोनाका कारण ठप्प रहेको व्यापार व्यवसायलाई पुनः चलायमान बनाउन २०७८ सालमा पहिलो पटक दशैं तिहार बजार संचालन गरेको तथा यस वर्ष देशमा आर्थिक मन्दीका कारण सुस्ताएका व्यापार व्यवसायलाई प्रवर्द्धन गर्न तथा स्थानीय संस्कृतिको प्रवर्द्धन गर्न बजार मेला संचालन गर्न लागेको जानकारी दिए । मेलामा एक हजार भन्दा बढीको सामान खरिदमा एउटा कुपन दिने र समापनको बेला ग्राहकलाई उपहार प्रदान गरिने जानकारी गराए बताए ।

मेलामा किचेन, फेन्सी, मेकअप, इलेक्ट्रोनक्स तथा दैनिक आवश्यकताका वस्तुहरूको ब्राण्डेड सामानदेखि फुटकर सामानहरू समेत सुपथ मुल्यमा पाउने समितिका सदस्य राजेश श्रेष्ठले जानकारी दिएका थिए ।

भक्तपुरको नवदुर्गा थिमिमा आउदाँ नवदुर्गा गण यही बाटो भएर खोला किनारामा खाना पकाउन जाने भएकोले बाराही जाने बाटो अर्थात बाराही लाँ हुँदै बायरीलौं भएको मानिन्छ ।

मेलामा विविध स्थानीय साँस्कृतिक प्रदर्शनी समेत हुने समितिका उपाध्यक्ष रोशन बज्राचार्यले जानकारी गराए । सो बजार मेला तथा विविध साँस्कृतिक कार्यक्रमका लागि समितिका संस्थापक अध्यक्ष रत्न तिनसिं श्रेष्ठको संयोजकत्वमा एक आयोजक समिति पनि गठन गरेको सो कार्यक्रममा जानकारी गराएको थियो ।

एउटै कम्पनीलाई एकैपटक तीनवटा आइएसओको गुणस्तर प्रमाण चिन्ह

काठमाडौं । गुणस्तरमा मजबुद भएको प्रमाण सहित नेपाल इको प्यानललाई तीन वटा आइएसओ गुणस्तर प्रमाणपत्र राजधानीमा शुक्रबार एक कार्यक्रमबीच हस्तान्तरण गरिएको छ । नेपाल इको प्यानलले गुणस्तर व्यवस्थापन प्रणालीहरूको लागि आइएसओ ९००१:२०१५, पर्यावरण व्यवस्थापन प्रणालीहरूको लागि आइएसओ १४००१:२०१५ र व्यावसायिक स्वास्थ्य र सुरक्षाको लागि आइएसओ ४५००१:२०१८ प्राप्त गरेको थियो ।

नेशनल सर्टिफिकेशन एण्ड म्यानेजमेन्ट प्रालि (एमएटीसीएम नेपाल) का व्यवस्थापन प्रमुख इसुजा अर्याल र प्रशाशन प्रमुख प्रकाश सापकोटा सोही प्रमाणपत्र नेपाल इको प्यानलका महाप्रबन्धक विक्रम गोसाईंलाई हस्तान्तरण गरेका हुन् ।

आइएसओको उपलब्धिले नेपाल इको प्यानलको सञ्चालनका विभिन्न पक्षहरूमा उत्कृष्टताप्रतिको अटल प्रतिबद्धतालाई जोड दिएको कम्पनीले जनाएको छ । यी प्रमाणपत्रहरूतर्फ कम्पनीले वातावरणीय प्रदूषणलाई न्यूनीकरण गरी आफ्नो उत्पादन गरेको प्रष्टाएको हो । साथै आफ्ना कर्मचारीहरूको कल्याणलाई प्राथमिकता दिँदै उत्कृष्ट उत्पादनहरू र सेवाहरू प्रदान गर्ने गरेको पनि यी आइएसओले गरेको कम्पनीको भनाई छ ।

आइएसओ ९००१:२०१५ प्रमाणीकरणले नेपाल इको प्यानलको बलियो गुणस्तर व्यवस्थापन प्रणालीलाई मान्यता दिएको छ । यसले उत्पादन र सेवाहरूमा निरन्तर रूपमा ग्राहकको आवश्यकता र अन्तर्राष्ट्रिय मापदण्डहरूको पालना गरेको सुनिश्चित गर्दछ, कम्पनीले भनेको छ । आइएसओ १४००१:२०१५ प्रमाणीकरणले वातावरणीय स्थिरतामा संगठनको समर्पणलाई मान्यता दिएको जनाएको छ । नेपाल इको प्यानलले जिम्मेवार कर्पोरेट नागरिकको प्रदर्शन गर्दै वातावरणमा पर्ने असरलाई न्यूनीकरण गर्न प्रभावकारी उपायहरू लागू गरेको यसले प्रमाणित गरेको जनाएको छ । आइएसओ ४५००१:२०१८ प्रमाणीकरणले नेपाल इको प्यानलले आफ्ना कर्मचारीहरूका लागि सुरक्षित र स्वस्थ कार्यस्थल कायम राख्नमा केन्द्रित रहेको देखाएको कम्पनीले दावी गरेको छ । कम्पनीले आफ्नो कार्यबलको कल्याण सुनिश्चित गर्दै व्यावसायिक स्वास्थ्य र सुरक्षा उपायहरूलाई प्राथमिकता दिएको छ ।

नेपाल इको प्यानलका प्रमुख कार्यकारी अधिकृत (सिइओ) ईन्जिनियर कृष्णभक्त दुवालले उपलब्धिहरूप्रति सन्तुष्टि व्यक्त गर्दै भने, “हामी यो ट्रिपल आइएसओ प्रमाणीकरण पाउँदा अत्यन्तै गौरवान्वित छौं । यसले उत्कृष्टता प्रदान गर्ने, हाम्रो वातावरणको संरक्षण गर्न र सुरक्षा र राम्रोसँग सुनिश्चित गर्ने हाम्रो निरन्तर प्रतिबद्धता झल्काउँछ ।

यी प्रमाणीकरणहरूले बजारमा आफ्नो उपस्थितिलाई बलियो बनाउने र दिगो र जिम्मेवार व्यापार अभ्यासहरूको हाम्रो मिशनलाई अगाडि बढाउने विश्वास गरिएको छ । नेपाल इको प्यानलले प्राप्त गरेको प्रमाणपत्रहरू समर्पणको प्रमाण मात्र होइन, गुणस्तर, वातावरणीय स्थायित्व र कार्यस्थल सुरक्षालाई प्राथमिकता दिन नेपाल र बाहिरका अन्य संस्थाहरूको लागि प्रोत्साहन पनि हो, कम्पनीले भनेको छ । यी प्रमाणपत्रहरूले नेपाल इको प्यानलको दिगो वृद्धि र जिम्मेवार व्यवसायिक अभ्यासहरूतर्फको यात्रामा एउटा महत्वपूर्ण कोसेढुङ्गाको रूपमा चिन्ह लगाएको जनाएको छ । गुणस्तर, वातावरणीय भण्डारण र कार्यस्थल सुरक्षामा उत्कृष्टताप्रति आफ्नो प्रतिबद्धतालाई पुनः पुष्टि गरेको कम्पनीले जनाएको छ ।

सिडिओ श्रेष्ठ र एसपी बिष्टलाई स्वागत



भक्तपुर । भक्तपुर नगरपालिकाको आयोजनामा भक्तपुर जिल्लाका प्रमुख जिल्ला अधिकारी रोशनीकुमारी श्रेष्ठ र महानगरीय प्रहरी परिसर भक्तपुरका प्रहरी उपरीक्षक वेद बिष्टको स्वागत तथा परिचयात्मक कार्यक्रम बुधबार सम्पन्न भयो ।

नगर प्रमुख प्रजापतिले प्रजिअ श्रेष्ठ र प्र.उ. बिष्टलाई पुष्प गुच्छा र खादाले स्वागत गर्दै कार्यकाल सफलताको लागि शुभकामना दिएका थिए ।

कार्यक्रममा बोल्दै प्रमुख प्रजापतिले भक्तपुरमा वडा र नगरस्तरबाटै नगरबासी

जनताहरूको समस्या समाधान गर्ने प्रयास गरिरहेको बताउँदै भक्तपुर नपाले जनतासँग मिलेर पारदर्शी ढंगले काम गरेकै कारण नगरपालिकाका हरेक गतिविधिमा जनस्तरबाट साथ र सहयोग प्राप्त भएको विचार राखे ।

भक्तपुरका विभिन्न प्रमुख जिल्ला अधिकारीको कार्यकालमा भएका उपलब्धीमूलक कार्यहरूको स्मरण गर्दै उनले जनप्रतिनिधि र कर्मचारीहरूको एकाकार शक्तिकै कारण भक्तपुर नपाले जनताको हितमा काम गर्न सम्भव भएको बताए ।

सभ्य र सुसंस्कृत समाज निर्माणमा

भक्तपुरका जनता आफै स्वतःस्फूर्त रूपमा लागेको बताउँदै साहसिक काम गर्ने मान्छेलाई समाजले सँधै सम्भिरहने उनको भनाई थियो ।

कार्यक्रममा भक्तपुर नपाका उपप्रमुख रजनी जोशीले भक्तपुर नपाका हरेक काममा जिल्ला प्रशासन कार्यालयबाट सकारात्मक सहयोग प्राप्त हुने विश्वास व्यक्त गर्दै भक्तपुरको शान्ति सुरक्षा कायम गर्ने विषयमा सँधै समन्वयकारी भूमिकाबाट काम हुने बताए । कार्यक्रममा भक्तपुर जिल्लाका प्रजिअ रोशनीकुमारी श्रेष्ठले भक्तपुरको शान्ति सुरक्षा, सेवा प्रवाह, विकास निर्माण, विपद व्यवस्थापन, सुशासनलगायत क्षेत्रमा समन्वयकारी र साभेदारीपूर्ण ढंगले काम गर्ने प्रतिबद्धता व्यक्त गरे ।

प्रहरी उपरीक्षक बिष्टले सांस्कृतिक नगरी भक्तपुरको शान्ति सुरक्षाको सवालमा आफ्नो तर्फबाट समन्वयकारी खेल्ने प्रतिबद्धता जाहेर गरे । कार्यक्रममा भक्तपुर नगरपालिकाको तर्फबाट नपाका प्रमुख प्रशासकीय अधिकृत विजयकुमार शर्मांले स्वागत मन्तव्य राखेको थियो भने भक्तपुर नपा वडा नं. ९ का वडाध्यक्ष रवीन्द्र ज्याखले पनि मन्तव्य राखेको थियो ।

कार्य क्रममा नगर प्रमुख प्रजापतिले प्रजिअ श्रेष्ठलाई भक्तपुर नगरपालिकाको विभिन्न प्रकाशनहरू उपहारस्वरूप प्रदान गरेको थियो ।

शंखधरको १६ औं साधारण सभाबाट अध्यक्षमा श्यामकृष्ण श्रेष्ठ चयन



भक्तपुर - शंखधर बचत तथा ऋण सहकारी संस्था लि.को १६ औं साधारण सभाबाट संस्थाका निर्वमान उपाध्यक्ष श्यामकृष्ण श्रेष्ठ सर्वसम्मत चयन भएका छन् । शंखधरचोक स्थित शंखधर पार्टी प्यालेसमा गत शनीवार सम्पन्न भएको साधारण सभाको बन्दसत्रले श्यामकृष्ण श्रेष्ठलाई सर्वसम्मतले आगामी चार वर्षको लागि सञ्चालक समितिको अध्यक्ष चयन गरेको हो । सभाले

संस्थाको उपाध्यक्षमा केशवमान श्रेष्ठ, सचिवमा लक्ष्मीभक्त श्रेष्ठ र कोषाध्यक्षमा न्हुछेराज बज्राचार्यलाई चयन गरेको छ । साथै रामसुन्दर श्रेष्ठ, रोजना श्रेष्ठ र सरिता श्रेष्ठलाई सञ्चालक समितिको सदस्यमा चयन गरेको छ ।

यसैगरी हिरारत्न बज्राचार्य लेखा सुपरिवेक्षण समितिको संयोजक र सदस्यहरूमा सविना श्रेष्ठ र रिम्सा श्रेष्ठ चयन भएको

छ । सभाले रत्नकृष्ण श्रेष्ठलाई ऋण उपसमितिको सचिव र रत्नसुन्दर श्रेष्ठ सदस्यमा चयन गरेको संस्थाका व्यवस्थापक राजेन्द्र कुमार कायस्थले जानकारी गराएको छ ।

बन्दसत्र अघि सम्पन्न कार्यक्रमको उद्घाटन मध्यपुर थिमि नगरपालिकाका नगर प्रमुख सुरेन्द्र श्रेष्ठलेगरेको थियो । कार्यक्रमको उदघाटन सत्रलाई सम्बोधन गर्दै नगरपालिकाले शिक्षा, स्वास्थ्य र आर्थिक पक्ष सबलताको पक्षमा नगरपालिका लागि परेको बताउँदै नेपाल कोरिया मैत्री नगरपालिका अस्पतालमा अत्याधुनिक सेवा संचालनमा केही प्राविधिक कारणले ढिलासुस्ती हुन गएकोमा नगरपालिका छिट्टै सिटी स्क्यान लगायतका आधुनिक मेडिकल उपकरणहरू संचालन हुने र आगामी वर्षमा कोईकासँगको सहकार्यमा अस्पतालमा १०० शैय्याको बेडसहितको

नयाँभवनसमेत निर्माण कार्यको सम्पन्नता भइसकेको बताए । त्यस्तै नगरपालिकाले सहकारी ऐन जारी गरिसकेकोले सोको सम्पूर्ण कार्यान्वयन यसै आ.व.बाट हुने र स्थानीयको निक्षेप रकमको सुरक्षा प्रति नगरपालिका सचेत रहेको बताए । कार्यक्रममा मध्यपुर थिमि नगरपालिकाका नगर उपप्रमुख विजयकृष्ण श्रेष्ठले हाल देखिएको सहकारीको समस्या समाधानमा नगरपालिका गम्भीर रहेको बताए । त्यस्तै कार्यक्रममा जिल्ला सहकारी संघका उपाध्यक्ष कृष्ण बहादुर घजु, जिल्ला बचत संघका उपाध्यक्ष पंचकृष्ण श्रेष्ठ र सिद्धार्थ साकोसका अध्यक्ष राजेश श्रेष्ठले शुभकामना मन्तव्य व्यक्त गरेको थियो ।

कार्यक्रम संस्थाका अध्यक्ष रामसुन्दर श्रेष्ठको सभापतित्वमा सम्पन्न भएको कार्यक्रम संचालन संस्थाका सचिव लक्ष्मीभक्त श्रेष्ठले गरेको थियो ।

थिमि टाइम्स साप्ताहिक

— हामीले विश्वास एउटा कुरामा र काम अर्कै गर्यौं भने हामीलाई सुख कहिल्यै प्राप्त हुदैन ।

- फ्रेया स्टार्क

वर्ष १७ अङ्क १० नै.सं. ११४३ २०८० असोज १० बुधबार 27 Sept. 2023 Wednesday

सम्पादकीय

सुपथ मूल्य र सर्वसाधारणको पिडा

अहिले देशमा नेपालीहरुको चाडवाडहरु क्रमिक रुपमा शुरु भएको छ । साथै केही समय पछि दशैं तथा तिहार र छठ पर्व आउन लागेको छ । यो भनेको नेपाली समाजको लागि बेफुर्सदको समय हो । अर्थात् पर्वको लागि आवश्यक सरसामानहरुको जोहो गर्न किनमेल गर्ने समय ।

तर नेपालको बजारमा विगतमा जस्तो चहलपहल देखिएको छैन । व्यापारीहरु दिनभर ग्राहक कुर्छन् । विगत वर्षहरुमा शहरका पसलहरुमा किनमेलका लागि लाग्ने भिड यो वर्ष देखिएको छैन ।

यसले आमनेपालीहरुको क्रयशक्ति घटेको देखिएको छ । नेपालमा कोरोना पछि देखिएको आर्थिक मन्दी र आमनागरिकको स-साना निक्षेप रकमहरु देशमा देखिएको मन्दीका कारण सहकारी संस्थाहरु पलायन हुने क्रमले पनि देशमा आर्थिक मन्दी देखिएको हो । साथै देशमा हाल सर्वसाधारणका निक्षेपहरु सहकारी र बैंकहरुले अनुत्पादक क्षेत्रहरु घरजग्गा र सवारी साधनमा लगानी गरेको कारण देशमा अस्वाभाविक रुपमा बढेको मूल्यको कारण हाल आएर ती क्षेत्र ठप्प हुँदा देशमा आर्थिक संकट आएको अर्थविद्हरुको भनाई रहेको छ । साथै यो समय देशको राज्यसत्तामा समेत दलहरु सत्ता टिकाउने खेलमा लागि रहेको कारण पनि अस्थिर राजनीतिले गर्दा देशमा आर्थिक संकट देखिएको छ ।

यस्तो समयमा देशको राज्यसत्ताको बागडोर सम्हालेको राजनीतिक दललाई मात्र सत्ता कसरी टिकाउने भन्ने सोचबाट अगाडि बढ्न दिएको छैन । यही कारण पनि हाल देशमा विधिको शासन कायम हुन सकेको छैन । यहाँ पहुँच हुने र सत्ताको सेरोफेरोमा रहेका व्यक्तिहरुको एकाधिकार कायम रहेको छ । जसको अनुगमन गर्ने कुनै सशक्त निकाय छैन । यहाँ देखावटी रुपमा अनुगमन गर्ने नाटक त मञ्चन भएको छ । तर त्यो प्रभावकारी बन्न सकेको छैन ।

हालै मात्र कोटेश्वरबाट एउटा व्यापारिक घरानाको गोदामबाट ६००० किलो चिनी बरामद भएको छ । यसरी व्यापारीहरु आमजनताको दैनिक जीविका प्रति पनि कालोबजारी गरिरहेको छ । व्यापारीहरुले अहिले दैनिक उपभोग्य सामानमा ४० देखि १२० प्रतिशतसम्म नाफा लिएर बजारमा सामान बिक्री गरिरहेको छ । जुन कानुनको नजरमा सरासर कालोबजारी हो । तर मानौ देशमा सरकारको कुनै उपस्थिति नै छैन ।

हुन त सरकारले देशका विभिन्न स्थानहरुमा सुपथ मूल्य पसल राख्ने घोषणा गरेको छ । तर ती पसलहरुसम्म सर्वसाधारणहरुको पहुँच पुग्न नसक्ने अवस्था छ । किनकी ति पसलहरु सर्वसाधारणका पहुँच बाहिर अपायक स्थानमा संचालन गरिएका छन । त्यस्ता सुपथ मुल्यका पसलहरुमा पनि सरकारी सुविधाका गाडीहरुको प्रयोग गर्ने पहुँचवालाहरुका लागि मात्र सुविधाका लागि खोलिएका पसलको रुपमा चिनिन थालेको छ । किनकी विगत वर्षहरुमा त्यस्ता सुपथ मूल्यका पसलबाट सामान ढुवानीका लागि सरकारी नम्बरप्लेटका गाडीहरुको व्यापक दुरुपयोग भएको थियो ।

यसरी अहिले सरकारले दिने केही सुविधाहरु पनि सर्वसाधारणको लागि नभई पहुँचवालाकै फाइदाको लागि भएको देखिएको छ । सरकार भने जनतालाई सुविधा दिएको तर कुनै अनुगमन नहुने हुँदा आम जनता सधैं मारमा पर्ने गरेको छ । तसर्थ यस तर्फ आम नागरिक तथा सरोकारवालाहरु र आफूलाई उपभोक्तावादी भएको देखाउने संस्थाहरुले पनि बेलेमा सोच्न आवश्यक छ । तब मात्र आम जनताले सहजताको अनुभव गर्न पाउँछ ।

नेपालले अपनाउन सक्ने स्वतन्त्र र सन्तुलित कूटनीति के हुन्

- काजी गुरुङ

परराष्ट्र नीति र कूटनीतिलाई कुनै पनि मुलुकको राष्ट्रिय स्वार्थ अथवा हितलाई संरक्षण र प्रवर्द्धन गर्ने प्रमुख उपकरणका रूपमा लिने गरिन्छ । राज्यले बाध्य विश्वसँग अथवा अन्तर रिष्ट्रिय जगतमा कुन मान्यता र सिद्धान्तका आधारमा कस्तो व्यवहार प्रस्तुत गर्ने भन्ने विषय विदेश नीति र कूटनीतिसँग सम्बन्धित रहन्छ । परराष्ट्र नीति सैद्धान्तिक मान्यता हो भने कूटनीति त्यसको जगमा गरिने राष्ट्रको व्यवहार हो अथवा विश्व समुदायसँग राष्ट्रिय हित अनुकूलको सम्बन्ध निर्माण गर्ने राज्यको कला हो । विदेश नीति गतिशील हुन्छ । यो राष्ट्रिय स्वार्थको सर्वोच्चता र अन्तर्राष्ट्रिय शक्ति सन्तुलनमा निर्भर गर्दछ ।

नेपालको संविधान धारा ५१ को ‘राज्यका नीति’ले परराष्ट्र मामिलामा बोलेको छ । जसको उपधारा (ड) को १ मा ‘नेपालको सार्वभौमसत्ता, भौगोलिक अखण्डता, स्वाधीनता र राष्ट्रिय हितको रक्षा गर्न क्रियाशील रहदै संयुक्त राष्ट्रसंघको बडापत्र, असंलग्नता, पञ्चशीलको सिद्धान्त, अन्तर्राष्ट्रिय कानुन र विश्व शान्तिको मान्यताका आधारमा’ राष्ट्रको सर्वोपरी हितलाई ध्यानमा राखी स्वतन्त्र परराष्ट्र नीति सञ्चालन गर्ने’ र (२) मा ‘विगतमा भएका सन्धिको पुनरवलोकन गर्दै समानता र पारस्परिक हितका आधारमा सन्धि-सम्झौता गर्ने’ उल्लेख छ ।

यसरी संवैधानिक र सैद्धान्तिक दृष्टिकोणबाट वर्तमान सन्दर्भमा नेपालले अवलम्बन गर्नुपर्ने परराष्ट्र नीति वैज्ञानिक, व्यावहारिक र सुस्पष्ट रहे पनि कूटनीतिक कुशलता र परिचालनको पाटोमा भने निर्बिवाद र प्रश्नरहित बन्न सकिरहेको अवस्था छैन । ऐतिहासिक रूपमा हेर्दा आधुनिक नेपालको एकीकरण प्रक्रियासँगै पृथ्वीनारायण शाहले ‘नेपाल दुई ढुङ्गा बीचको तरुल हो’ (जुन सन्तुलित कूटनीतिको बलियो ऐतिहासिक स्रोत हो) भनेर भूराजनीतिको व्याख्या गरिसकेपछि त्यसको प्रभाव कूटनीतिमा पर्नु स्वाभाविकै छ । १०४ वर्षसम्म चलेको राणा शासनको समयमा नेपालले सञ्चालन गरेको कूटनीति भने एकलकॉटे थियो, जुन बेलायती सरकारको छत्रछायामा आश्रित थियो । २००७ सालमा प्रजातन्त्र स्थापना हुनुपूर्व नेपालको कूटनीतिक सम्बन्ध बेलायत, अमेरिका, भारत र फ्रान्स गरी चारवटा देशसँग मात्र थियो । बाँकी विश्वबाट नेपाल अलग थियो । राजनीतिक आन्दोलद्वारा राज्य व्यवस्थामा परिवर्तन हुँदै आउने क्रममा विश्व समुदायमा नेपाल खुन्दै गयो । १६ फेब्रअरी २०२३ सम्म आउँदा अफ्रिकी मुलुक मलावीसहित १७८ देशसँग नेपालको कूटनीतिक सम्बन्ध कायम भईसकेको छ ।

परराष्ट्र नीति निर्माणमा ऐतिहासिक शृङ्खला र अनुभव पनि जोडिएर आउँछ नै तर आजको भूमण्डीकृत पुँजीवादी बजार, बहुध्रुवीय विश्व, बदलिँदो विश्व शक्ति सन्तुलन, महाशक्ति राष्ट्रहरुको अस्वस्थ सामरिक रणनीतिक प्रतिस्पर्धाजस्ता संवेदनशील विषयले गर्दा अत्यधिकसित र तेस्रो विश्व भनेर चिनिएका नेपाल जस्ता देशले भने कूटनीतिक चातुर्यतामार्फत नै आफ्नो राष्ट्रिय अस्मिता, सार्वभौमिकता, स्थायित्व र स्वतन्त्र व्यक्तित्वको रक्षा गर्न सक्छ ।

नेपालको परराष्ट्रनीतिको मूल आधार भनेको असंलग्नता, पञ्चशीलको सिद्धान्त, शक्ति सन्तुलन र भौगोलिक दूरी आदि हुन् । कूटनीतिसँग सम्बन्धित भित्रमा महासन्धि (१९६१) को पक्ष राष्ट्र भएको नेपालले उक्त महासन्धिले व्यवस्था गरेका पाँच कूटनीतिक कार्यहरुलाई आत्मसात गरेको पाइन्छ । पाँच कूटनीतिक कार्यहरु निम्न छन् : १) विदेशमा आफ्नो राष्ट्रको प्रतिनिधित्व गर्नु । २) अन्तर्राष्ट्रिय कानुनको व्यवस्थाअनुसार विदेशमा आफ्नो नागरिकको हित रक्षा गर्नु । ३) अन्य राज्यसँग विभिन्न विषयमा वार्ता गर्नु । ४) परिस्थितिको जानकारी प्राप्त गरी आफ्नो देशमा यसको सूचना र प्रतिवेदन पठाउनु । ५) प्रेषक तथा ग्रहणकर्ता मुलुकका बीच आर्थिक सांस्कृतिक र वैज्ञानिक क्षेत्रमा मैत्रीपूर्ण सम्बन्ध स्थापना गर्नु ।

त्यसैगरी नेपालको परराष्ट्र नीति सञ्चालनको अर्को प्रमुख आधार असंलग्नता अन्तर्गत इन्डोनेसियाको वाङडुङ सम्मेलनले पारित गरेको पञ्चशीलको सिद्धान्त हो । जसमा एकअर्काको स्वतन्त्रता, सार्वभौमिकता र क्षेत्रीय अखण्डताको सम्मान गर्नु, एकअर्काको आन्तरिक मामिलामा हस्तक्षेप नगर्नु, शान्तिपूर्ण सह-अस्तित्व, समानता र पारस्परिक लाभ, आक्रमणजस्ता सैद्धान्तिक मान्यता रहेका छन् । नेपालले भूगोल, जनसङ्ख्या र अर्थतन्त्रले शक्तिशाली दुई छिमेकी देश चीन र भारत जसबाट नेपालको चारैतिरको सिमाना घेरिएको छ, उनीहरूसँग भने समदूरीको आधारमा परराष्ट्रनीति सञ्चालन गर्ने सैद्धान्तिक मान्यता अँगालेको छ । अन्य विश्व समुदायसँग भने मैत्रीपूर्ण सम्बन्धको आधारमा परराष्ट्रनीति

सञ्चालन गर्ने मान्यता राखेको छ ।

विश्व महाशक्तिको बदलिँदो चरित्र, भूमण्डलीकृत विश्व बजार, बढ्दो अर्थराजनीतिक र सैन्य ध्रुवीकरण आदि जस्ता नयाँ परिवेश निर्माण हुँदै गइरहेको सन्दर्भमा नेपालको आर्थिक विकास र समृद्धिका लागि परराष्ट्रनीति सञ्चालनका मान्यतामा पुनर्विचार गर्नुपर्ने बहस पनि उठ्ने गरेको पाइन्छ । उसो त संवैधानिक र सैद्धान्तिक मान्यता बमोजिम नेपालले कूटनीतिक कुशलता प्रदर्शन गर्न नसकेको पो हो कि भन्ने विषय नउठेको पनि होइनन् ।

कूटनीतिक नियोगका पदाधिकारीको राजनीतिक भागबन्डाका आधारमा नियुक्ति, सरकार परिवर्तनसँगै कार्यकाल पूरा नहुँदै राजदूतहरुको पनि परिवर्तन, भिन्नभिन्न राजनीतिक पार्टीको नेतृत्वको सरकार निर्माण भएसँगै मित्र राष्ट्र र अन्तर्राष्ट्रिय सम्बन्धको प्राथमिकतामा पनि भइरहने परिवर्तन, नेपालका लागि विदेशी महामहिमको बेलाबेला भइरहने कूटनीतिक मर्यादा विपरीतको गतिविधि, नेपाली पक्षकै पनि कूटनीति परिचालनमा देखिने पक्षधरताले कूटनीतिक असन्तुलन भयो भन्ने तर्कमा बल पुगिराखेको देखिन्छ ।

परराष्ट्र नीतिकै आधारमा वैदेशिक सम्बन्धहरू कायम गरिने र त्यो क्रममा थुप्रै दीर्घकालीन महत्त्वका सन्धि-सम्झौता पनि गर्दै अगाडि बढ्नुपर्ने राज्य सञ्चालनको प्रक्रियामा प्रजातन्त्र स्थापना भएपछिका जति पनि ठूला द्विपक्षीय सम्झौता भएका छन्, त्यसमा राष्ट्रिय एकता कायम हुन सकेको पाईदैन । जनमनोविज्ञान एकातिर, सम्झौता अर्कातिर र परिणाम अन्त्यैतिर हुने शृङ्खलाले निरन्तरता पाइराख्दा पनि कूटनीति परिचालनमा समस्या आइरहेका छन् । सरकारले प्राथमिकता निर्धारण पनि सही ढङ्गबाट गर्न नसक्ने, शक्ति सन्तुलन पनि मिलाउन नसक्ने र कूटनीतिक कुशलता पनि प्रदर्शन गर्न नसक्नाले हामीले विश्व समुदायको विश्वास गुमाउँदै गइरहेका छौं । गण्डक सम्झौता, कोशी सम्झौता, टनकपुर सम्झौता, महाकाली सम्झौता, बिप्पा सम्झौता, पछिल्लो समयको एमसीसी सम्झौता र विआरआईसम्म आउँदा घरेलु राजनीति नै विखण्डित बन्ने, पार्टीहरू विभाजित हुने, पक्ष र विपक्षमा परराष्ट्र मामलाका जानकार पनि विभाजित बन्ने प्रक्रिया चलिराखेको छ । यस्तो दीर्घकालीन महत्त्वका विषयमा राष्ट्रिय सहमति बन्न नसकेपछि त्यसलाई स्थगित गर्ने वा जनताको प्रत्यक्ष जनमतद्वारा निकास खोज्ने विधि सरकारले अपनाउन सक्नुपर्थ्यो । यस्ता विषयमा दबाबका बीचमा निर्णय लिँदाको परिणाम देश र जनताले भोग्नुपर्ने तर अपनत्वको महसुस सबैले गर्न नसक्ने इतिहास दोहोरिरहने परिपाटीले देशकै कूटनीतिक ह्रास भइरहेको छ ।

सन् १९६२ को भारत-चीन युद्धमा नेपालले खेलेको तटस्थताको भूमिका, संयुक्त राष्ट्रसंघीय शान्ति मिसनमा नेपालले खलिरहेको भूमिकालाई प्रसंशायोग्य मानिने गरिन्छ, तर असंलग्न परराष्ट्र नीतिको मान्यतामा अधि बढिरहेको नेपालले आफ्नै नागरिक बेलायती र भारतीय सेनामा भर्ती भई तेस्रो मुलुकको विरुद्धमा लडिरहेको तितो सत्य टुलुटुलु हेरिरहनुपरेको छ । किनकि ९ नोभेम्बर १९४७ मा भएको नेपाल, भारत र बेलायतबीचको त्रिपक्षीय सम्झौतामा नेपाल बाँधिएको छ । यसको पुनरवलोकनका लागि नेपालले कूटनीतिक पहल गर्ने सामर्थ्य राख्न सकेको देखिँदैन ।

अहिले कुनै सम्झौताविनै रसिया-युक्रेन युद्धमा समेत नेपाली युवाहरू गैरकानुनी तवरले भाडाको सेनाको रूपमा प्रयोग भइरहँदा राज्यले आधिकारिक धारणा प्रस्ट पार्न सकिरहेको अवस्था छैन । २०७८ फागुन १५ मा संसद्बाट पारित भई यही भाद्र १३ गतेबाट कार्यान्वयनमा गएको अमेरिकी परियोजना एमसीसी सम्झौता विकास साभेदारी मात्र हो कि विकाससहितको रणनीतिक साभेदारी हो भन्ने विषयमा राज्य नै स्पष्ट हुन सकेको देखिँदैन । यदि सम्झौताप्रति सरकार स्पष्ट हुन्थ्यो भने कि भौतिक पूर्वाधार निर्माणका लागि एक आर्थिक अनुदानको रूपमा सहर्ष स्वीकार गर्नुपर्थ्यो, सामरिक रणनीतिक स्वार्थसहित आएको अनुदान हो भने अस्वीकार गर्न सक्नुपर्थ्यो । बाह्रबुँदे व्याख्यात्मक टिप्पणी संसद्बाट पारित गरेर एमसीसी सम्झौता गरिसकेपछि भने नेपाल सरकार नै यो एउटा सैन्य रणनीतिक उद्देश्यसहित आएको दबावमुलक अनुदान हो कि भन्ने तर्कको नजिक भएको पुष्टि हुन पुग्छ र यसले भन्ने जनमनोविज्ञानमा ठूलो संशय पैदा गरेको छ ।

नेपाल पक्ष राष्ट्र भएका अन्तर्राष्ट्रिय सन्धिहरू, नेपाल सदस्य भएका विश्व सङ्गठनका मूल्य-मान्यताहरू, द्विपक्षीय या बहुक्षीय सम्झौताहरू, नेपालको संविधान र ऐन-कानुनहरू,

भौगोलिक अवस्थिति, नयाँ विश्व आर्थिक व्यवस्था, अन्तर्राष्ट्रिय सहयोग र सहकार्य आदि नेपालको परराष्ट्र नीति सञ्चालनका स्रोतहरू हुन् । विश्व शान्तिको मान्यताका आधारमा नेपालको राष्ट्रिय हित र प्रतिष्ठालाई केन्द्रमा राखेर राष्ट्रिय सुरक्षा, स्थायित्व र राष्ट्रको स्वतन्त्र व्यक्तित्वको पहिचान कायम राख्दै विश्व समुदायसँग सुमधुर र मैत्रीपूर्ण सम्बन्ध निर्माण र विस्तार गर्ने उद्देश्य नेपालको परराष्ट्रनीतिको रहेको देखिन्छ । यही उद्देश्यकै आधारमा कूटनीति परिचालन गरिनुपर्छ ।

अब नेपालले अमेरिका, चीन, बेलायत, भारत, रसियाजस्ता शक्ति राष्ट्रहरूलाई मात्र प्राथमितामा राखेर परराष्ट्र नीति र कूटनीति सञ्चालन गर्ने होइन, सँगसँगै ठूलो संख्यामा नेपाली नागरिक रोजगारीका लागि पुगेका मुलुक (एसियन खाडी)सँग पनि सुमधुर र कुशल कूटनीतिक सहकार्यको जरुरी बनेको छ । नेपालले आफ्नो नागरिकको हित संरक्षणका लागि पनि यी मुलुकलाई कूटनीतिक प्राथमिकताको महत्त्वपूर्ण सूचीमा राख्नुपर्ने देखिन्छ ।

दोस्रो विश्वयुद्धको समाप्तिपछि विश्व समुदाय शीतयुद्धका क्रममा दुई धारमा विभाजित बनेको अवस्थामा पनि नेपाल कुनै पनि सैन्य गुटमा सामेल नभई गुट निरपेक्षता र असंलग्नताको पक्षमा उभियो । स्वतन्त्र र सन्तुलित अन्तर्राष्ट्रिय सम्बन्धलाई आत्मसात् गर्दै विभिन्न सकार र नकार अनुभवसहित नेपाल वर्तमानमा उभिएको छ र राजनीतिक हिसावले आजसम्म कसैको पराधीन बन्न परेको छैन । विश्व शक्तिराष्ट्रहरू कमजोर मुलुकलाई आफ्नो प्रभावमा पारी अनुकूलतामा प्रयोग गर्ने चाहना त राख्छन्, तर हामीले आफ्नो स्वतन्त्र अस्तित्व र सार्वभौमिकतालाई संरक्षण गर्ने गरी कूटनीतिक कुशलता प्रदर्शन गर्न सक्नुपर्छ ।

नेपालको गरिबी, बेरोजगारी, अल्पविकास, राजनीतिक अस्थिरताजस्ता आफ्ना आन्तरिक समस्या प्रशस्त छन् । यसैमा विश्व शक्तिको रूपमा उदाउँदै गरेको चीन र ठूलो जनसङ्ख्या र भूगोलसहित आर्थिक उन्नति गरिरहेको भारतको बीचमा नेपाल रहनु, नेपालका दुई छिमेकीहरू एकअर्काको प्रतिस्पर्धीका रूपमा देखिनु, यहाँको भू-राजनीतिको कारण विश्वको पहिलो अर्थतन्त्र र बलियो सैन्य शक्ति भएको मुलुक अमेरिका लगायतको पश्चिमाको प्राथमिकता पनि यही क्षेत्रमा पर्नुले नेपाल सामरिक दृष्टिकोणबाट संवेदनशील भूगोलमा अवस्थित रहेको स्पष्ट छ ।

यो अवस्थामा राज्यको स्वतन्त्र व्यक्तित्वमाथि नै आँच आउने गरी कसैको पोल्तामा फस्ने गरी पक्षधरता देखाउनु वस्तुवादी र फलदायी हुन सक्दैन । अन्तर्राष्ट्रिय मञ्चमा राज्यले प्रतिनिित्व गर्दा विवादित विषयमा फस्नेभन्दा पनि विश्व शक्ति सन्तुलन र राष्ट्रिय स्वार्थलाई ध्यानमा राखेर मत प्रकट गर्नुपर्दछ । सन् २०१४ मा रुस-क्राइमिया विषयमा संयुक्त राष्ट्रसंघको महासभामा अनुपस्थित भएर कसैको पक्षधरता नदेखाएको नेपालले वर्तमान रसिया-युक्रेन युद्धको सन्दर्भमा छिमेकी मुलुकहरू चीन र भारत संयुक्त राष्ट्रसंघको महासभामा मतदान प्रक्रियामा अनुपस्थित रहँदा समेत युक्रेनको पक्षमा मतदान गर्‍यो । कूटनीतिमा यसको दीर्घकालीन प्रभाव अवश्य देखिनेछ ।

वर्तमान विश्व व्यवस्था फेरि नयाँ शीतयुद्धको दिशातर्फ अग्रसर भइरहेको सन्दर्भमा, नयाँनयाँ आर्थिक र सैन्य ध्रुवीकरणहरू निर्माण हुने प्रक्रिया चलिरहेको परिवेशमा, विश्वको आर्थिक र सैन्य केन्द्र विस्तारै अमेरिका र युरोपबाट एसियातिर सदै गरेको परिप्रेक्ष्यमा विभिन्न सैन्य गुटको तानातानमा पर्ने र कसै न कसैको पक्षधरता नेपालले लिने स्थिति बन्थ्यो भने युक्रेन, अफगानिस्तानभन्दा हामी धेरै टाढा हुने छैनौं । जुन दिन स्वतन्त्र राष्ट्रिय पहिचानको सङ्कट नेपालीले सामना गर्नुपर्नेछ, र आजसम्म लड्नुनपरेको भौगोलिक स्वाधीनताको लडाईं वपौसम्म लड्नुपर्नेछ ।

तसर्थ, अन्तर्राष्ट्रिय मामिला र कूटनीतिक परिचालनमा राष्ट्रिय मतैक्यता कायम गर्दै असंलग्नता, पञ्चशीलको सिद्धान्त, विश्वशान्तिको मान्यता, संयुक्त राष्ट्रसंघको बडापत्र आदि मूल्यहरूको बोध गर्दै स्वतन्त्र र सन्तुलित कूटनीतिमार्फत असल कूटनीतिक कौशलता प्रस्तुत गरेर राष्ट्रिय स्वार्थको अधिकतम हित हुने गरी अन्तर्राष्ट्रिय जगतमा सहकार्य र सम्बन्ध विस्तार गर्दा नै नेपालको भलो हुनेछ । परराष्ट्र नीति र कूटनीति सञ्चालनमा राष्ट्रिय एकता, सहमति, सापेक्षित स्थायित्व र अविच्छिन्नता भने नेपालले अपनाउनु जरुरी छ ।

(लेखक नेपाल कम्युनिस्ट पार्टीका केन्द्रीय प्रतिनिधि सदस्य हुन् ।) रातोपाटीबाट

दशैं नजिकियो तर मनाउन सकस बन्दै

- रुपा थापा

अहिले पनि आर्थिक अवस्था कमजोर भएका व्यक्तिहरूलाई एक छाक मिठो खान तथा एक जोर नयाँ कपडा लगाउन दशैं नै आउनुपर्छ। दुर्गम तथा ग्रामीण जिल्लाका अधिकांश मानिसहरू खानेकुरा नभएर भोकै सुतिरहेका छन् त कतिपय च्यातिएको कपडा लगाएर हिंडिरहेका छन्।

गाउँघरमा रोजगारीको अभावका कारण मुलुकभरका विभिन्न जिल्लाका मानिसहरू राजधानी छिरे। कतिपय भने एक जिल्लाबाट अर्को जिल्ला सरे। उनीहरूले यहाँ आएर जसोतसो काम त पाए तर वर्षेदेखि तलब पाएका छैनन्। संघसंस्था, होटल, रेस्टुरेन्ट, पसल वा घरायसी काममा संलग्न व्यक्तिहरूले छ महिनादेखि वर्षौं दिनको तलब पाएका छैनन्।

यसपालिको दशैं आइसकेको छ। हामी नेपालीहरूको चाड नै दशैं हो। दशैँमा आफ्नो जन्मथलो गइन्छ। आमाबुवासँग भेटिन्छ। टिका लगाइन्छ। रमाइलो गरिन्छ। दुःखसुखका कुरा गरिन्छ। तर, कामको खोजीमा राजधानी छिर्रेका ती मानिसहरू तलब नपाएपछि घर जानबाट वञ्चित भएका छन्।

उनीहरू गाउँ जान त चाहन्छन् त पैसा नहुँदा अन्योलमा परेका छन्। जीवनभर खाईनखाई कमाएर राखेको रकम पनि सहकारीले लिएर भाग्यो। एकातिर काम गर्ने ठाउँमा तलब दिएको छैन, अर्कोतिर सहकारीले वचत फिर्ता गर्दैन।

अहिले मानिसहरू भन्छन्, 'पैसा नै छैन। कसरी घर जाने, दशैं मनाउने भनेर चिन्तित छौं। एकातिर तलब पाएको छैन त अर्कोतिर आपर्तावित्तमा काम लाग्छ भनेर राखेको रकम पनि सहकारीले खाइदिएको छ। अनि कसरी घर जानु ? फेरि हामी घर गएौं भने घरमा पनि दशैं मनाउन अप्ठ्यारो पर्छ।'

दशैं नजिकिसक्यो तर बजारमा किनमेल गर्ने नै छैन न त चहलपहल

नै छ। मुलुकभर सञ्चालित अधिकांश सहकारी भागेका छन्। सञ्चालनमा रहेकाले पनि वचत फिर्ता गरेका छैनन्। उनीहरूले वचतकर्तालाई अल्मल्याएर राखेका छन्। वचतकर्ताहरू सहकारीमा आफ्नो लाखदेखि करोड रुपैयाँ रहेको बताउँछन्।

तर, माग्न जाँदा एक सुको फिर्ता पाइदैन। सहकारीकै कारण करोडौं वचतकर्ताको खर्चो रकम डुबेको छ। उनीहरूको विल्लीवाँठ भएको छ। मनु कि बाँच्न अवस्थामा पुगेका छन् वचतकर्ता। सहकारी वचतकर्ताको रकम फिर्ता गर्दैन। उल्टै घरजग्गा, गाडी र सेयरमा लगानी गरेका कारण डुबेको भन्दै हप्काउने गर्छ।

हिजो घरजग्गा, गाडी र सेयर दलालीहरूले सहकारी खोले। आनाको पाँच हजारमा विक्री नहुने खेतीयोग्य जमिन खण्डीकरण गरी आनाकै ७० लाखमा बेचियो। बैकले सय रुपैयाँमा निष्काशन गरेको सेयर चार हजारमा बेचियो। भारतमा दुई लाख पर्ने गाडी नेपालमा ५० लाखमा खरिदविक्री गरियो।

दलाली र विचौलियाले आम सर्वसाधारणलाई फसाउनु फसाए। सर्वसाधारण जनता चुल्म्दै डुबेका छन्। सहकारीमा वचतकर्ताले वचत गरेको रकम सञ्चालक तथा कर्मचारीहरूले दलालीसँगको मिलेमत्तोमा घरजग्गा, गाडी र सेयरमा लगानी गरे। तर, यी क्षेत्रमा मन्दी आएपछि सहकारी एकाएक भाग्नुपथ्यो।

अहिले बजारमा सुनिन्छ कि चार हजार कित्तामा किनेको सेयर सय रुपैयाँमा विक्री हुँदैन। यता, ७० लाखमा किनेको जग्गा तथा ५० लाखमा विक्री नहुने बताइन्छ। दलालीहरूले हिजो रातारात घरजग्गा, गाडी र सेयरको मूल्य बढाएका थिए। तर, अहिले यसमा मन्दी आएपछि सहकारीदेखि बैक तथा वित्तिय संस्था समेत डुबेको छ।

दलालहरूकै कारण आज सर्वसाधारणको उठीवास लागेको छ।

अहिले जनता सहकारीका सञ्चालकदेखि कर्मचारीसम्मै ठग, चोर रहेछन् भनेर कुरा गर्छन्। अरुको घरमा महिनाभरि भाडा माफेर बल्लतल्ल कमाएको पैसा तथा बाटोमा मर्कै पोलेर, साग बेचेर वा कुनै संघसंस्थामा काम गरेर राखेको पैसा यीनै दलालले खाएका हुन्।

सहकारीले त वचतकर्ताको रकम फिर्ता नगर्ने नै भो। तर, बैकमा समेत यस्तो अवस्था सिर्जना हुन लागेको छ। सहकारी, बैकलगायत अधिकांश वित्तिय संस्था ढुबिसकेको कुरा सर्वसाधारणले थाहा पाएका छन्। सरकारले जग्गाको किताकाट त फुकुवा गर्‍यो, तर कारोवार भने बढ्न सकेन।

बजारमा घरजग्गा, गाडी र सेयर बेच्न चाहनेहरू यत्तिकै भेटिन्छन् तर किन्ने कोही छैन। कवाडीको भाउमा यिनीहरू आइसकेका छन्। यस्तो अवस्थामा सहकारीले वचतकर्ताको रकम कसरी फिर्ता गर्छ ? सहकारीमा राखेको आफूहरूको रकम फिर्ता नआउने भन्दै अहिले वचतकर्ताहरू धुरधुर रुन्छन्। अधिकांश सहकारीका सञ्चालक भागिसकेका छन्।

कतिपय मोवाइलको स्विच बन्द गरेर बसेका छन् त कतिपय लुकीछिपी हिँडेका छन्। अहिले वडा कार्यालय, नगरपालिका तथा गाउँपालिकामा आफ्नो घरमा सहकारी सञ्चालन गर्न दिएका घरधनीहरू घर खाली गराउनका लागि धमाधम निवेदनदिइरहेका छन्। एकतर्फ वर्षे दिनदेखि भाडा पाइएको छैन, अर्कोतर्फ पैसा नपाएको भोकमा वचतकर्ताले आफ्नो घरमा आगजनी गर्ने तथा तोडफोड गर्ने त्रास घरधनीहरूमा छ। सहकारी चोर, ठग र लुट हो भनेर आमनागरिकको मनमा छाप परिसकेको छ।

रकम फिर्ता नपाएपछि वचतकर्ताहरूले गुण्डाको प्रयोग गरेर सहकारीको सामान उठाउन थालेका छन्। कतिपयले त सञ्चालक चढेको गाडीको चावी समेत छोसेका छन्। सहकारीमा आफ्नो एक लाख छ भने ५० हजार दिने शर्तमा वचतकर्ताहरूले

गुण्डा लगाइरहेका छन्।

वचतकर्ताहरू वर्षे दिन सहकारीको कार्यालय धाउँदा पनि सहकारीले पैसा फिर्ता गरेन। बालबालिकाको फिस तिनै नसकेको, कोठा भाडा तिनै नसकेको तथा औषधी उपचार खर्च नभएको भन्दै रुदै आफ्ना रकम माग्दा समेत सहकारीले रकम फिर्ता गरेन। तर, त्यही पैसा उठाउनका लागि वचतकर्ताहरूले गुण्डाको प्रयोग गर्नुवित्तिकै पैसा हातमा पथ्यो।

गुण्डाहरूले सहकारीका सञ्चालकहरूलाई कालोमोसो दले, जुत्ताको माला लगाइदिने तथा कार्यालय तोडफोड गर्ने धम्की दिएपछि पैसा फिर्ता भयो। अहिले भाग्ने सहकारी त भागे। नभागोका सहकारीमा रहेको आफ्नो रकम उठाउने जिम्मा वचतकर्ताहरूले गुण्डालाई दिएका छन्।

पहुँच भएका वचतकर्ताहरूले सहकारीमा रहेको आफ्नो रकम उठाउन प्रहरीदेखि अभियन्ता र राजनीतिक दलका नेता समेतको प्रयोग गरेका छन्। अब दशैँमा सहकारीले वचतकर्ताको रकम फिर्ता गर्न सक्दैन। जसकारण आवेगमा आएर वचतकर्ताहरूले सहकारी तोडफोड गर्नुका साथ सञ्चालकहरूलाई कालोमोसो दल्ने समेतका काम गर्छन्।

पछिल्लो समय जनताले सहकारीमा वचत गर्न छोडेका छन्। सहकारीका सञ्चालक तथा कर्मचारीले जतिसुकै महँगो ब्याजको प्रलोभन देखाएपनि वचतकर्ताहरू वचत गर्न मान्दैनन्। दशैंको मुखमा वचतकर्ताको रकम फिर्ता गर्न नसकेपछि अधिकांश सहकारीका सञ्चालक तथा कर्मचारीहरू कार्यालय नै बन्द गरेर सम्पर्कविहीन भएका छन्।

बाहिर कार्यालयको बोर्ड भुण्डाएको हुन्छ। भित्र जाँदा ताल्वा लगाइएको हुन्छ। यसपालिको दशैं सहकारीका कारण अधिकांश वचतकर्ताको खल्लो हुने भएको छ। जनता दशैं मनाउन आफ्नो गाउँघर जानबाट वञ्चित हुने भएका छन्। सहकारीले वचतकर्ताको खुसियाली नै लुट्दा समेत सहकारीमन्त्री रजिन्ता श्रेष्ठ र सहकारी विभागका महानिर्देशक नवराज घिमिरेलाई केही मतलब छैन।

जनताले तिरैको करबाट आउने तलबभत्ताले उनीहरू त दशैं मनाउँछन्। तर, सहकारीका कारण दशैं मनाउनबाट वञ्चित भएका वचतकर्तालाई कसले हेर्छ र। ब्याजको लोभमा सहकारीमा रकम जम्मा गर्दा आज साँवा गुमाउनुपरेको छ। पुर्खौली सम्पत्ति, घरजग्गा बेचेर वा जीवनभर जिगिर खाएर, व्यापार व्यवसाय गरेर खाइनखाई जम्मा गरेको रकम सहकारीले पचाइदिएको छ।

सहकारीका बजार प्रतिनिधिहरू पैसा उठाउन आएमा जनता चोर, ठग आयो भनेर भन्छन्। सरकारले पनि सहकारीलाई जनता ठग्न र लुट्न लाइसेन्स दिएको अहिले स्पष्ट भएको छ। कतिपय सहकारीले अहिले पनि सिधासाधी जनतालाई फकाएर वा ब्याजको प्रलोभन देखाएर पैसा जम्मा गर्न बाध्य बनाइरहेको छ।

अहिले सहकारीका बजार प्रतिनिधि एंव सञ्चालक स्वयं आफ्नो सहकारीमा खाता खोल्न तथा पैसा जम्मा गराउनका लागि सय वटा पसल गएपनि एउटाले पनि खाता खोल्दैन। न त पैसा नै राख्छ। जनता सहकारीले यत्रो वचतकर्ताको रकम डुब्दा समेत सरकारले केही नगरेको भन्दै गुनासो पोच्छन्।

सहकारीमा रकम नराख्नु भनेर सरकारले सचेत गराउनुपर्नेमा त्यो पनि नगरेको भन्दै उनीहरू बेवैला सहकारीमा रकम जम्मा नगर्नुस भनेर सजग गराएकोमा सञ्चारकर्मीलाई धन्यवाद दिन्छन्। सहकारीमा करोडौं वचतकर्ताको खर्चो रकम डुबेको छ। तर, सहकारी महासंघका अध्यक्ष मीनराज कडेलसँग बसेर प्रधानमन्त्री फोटो खिच्छन् र चिया खान्छन्।

सरकार नै यस्तो भएपछि न वचतकर्ताले आफ्नो रकम फिर्ता पाउँछन् न न्याय नै पाउँछन्। अब जनता आफैले सहकारीको दत्ता खारेज गर्न आवाज उठाउनुपर्छ। यस्ता ठग, चोरलाई अझै पनि जनता ठग्न छुट दिनुहुन्न। सरकारले सहकारीको लाइसेन्स खारेज नगरेपनि जनताले सहकारीलाई बहिष्कार गर्नुपर्छ। भक्तपुर

तालिबान चर्चित फुटबलर रोनाल्डोलाई भेट्न चाहन्छ



एजेन्सी। आतंकवादी संगठनबाट अफगानिस्तानको शासक बनेको तालिबान अब विश्वका चर्चित फुटबलर रोनाल्डोलाई भेट्न चाहन्छ। तालिबान लडाकुहरूको अवस्था यस्तो छ कि उनीहरू लडाईं छोडेर रोनाल्डोको खेल हेर्न थालेका छन्। तालिबानी लडाकुहरूको यो माया देखेर तालिबान प्रशासनका जनसम्पर्क निर्देशकले फेसबुक मार्फत रोनाल्डोलाई पत्र लेखेका छन्। चाखलाग्रे कुरा त के छ भने, जनसम्पर्क निर्देशक मुल्ला मसूदले यो पत्रसँग आफ्नो कार्यालयको फोटो पनि संलग्न गरेका छन्, जसमा उनी ठूलो बन्दुक र हतियार लिएर बसेका छन्।

पत्रमा के लेखिएको थियो

रोनाल्डोलाई लेखिएको उक्त चिठीमा भनिएको छ, 'सलाम भाइ रोनाल्डोलाई स्वागत छ, तपाईंसँग जोडिन पाउनु सम्मानको कुरा हो। मेरो नाम मुल्लाह मसूद हो र म तालिबानको जनसम्पर्क निर्देशक हुँ। हामी आशा गर्दछौं कि तपाईं एक दिन हाम्रो गौरवशाली राष्ट्र भ्रमण गर्न सक्नुहुन्छ। किनभने हाम्रा धेरै लडाकुहरूले तपाईंलाई प्रशंसा गर्छन्। हामीले लडाईं बन्द गर्यौं र धेरै खेलहरूमा तपाईंले खेलेको हेर्‍यो। तपाईं निश्चित रूपमा त्यो समलिङ्गी बौना (अर्को खेलाडीको नाम) भन्दा राम्रो हुनुहुन्छ। कृपया मिडियालाई वेवास्ता गर्नुहोस्, तपाईं अफगानिस्तानमा धेरै सुरक्षित हुनुहुनेछ। तपाईं जहाँ जानुहुन्छ, म व्यक्तिगत रूपमा तपाईंलाई साथ दिनेछु। तिमीलाई कसैले छुन सक्नेछैन। म तपाईंलाई हाम्रो सर्वोच्च नेताकहाँ पनि लैजान सक्छु जो तपाईंलाई भेट्न धेरै इच्छुक छन्। कृपया मलाई सम्पर्क गर्नुहोस् र म तपाईंको भ्रमणको लागि सबै व्यवस्था गर्नेछु। धेरै धेरै धन्यवाद भाइ।'

रोनाल्डोको प्यान पेजमा लेखिएको पत्र

तालिबानका जनसम्पर्क निर्देशकले थाहा नपाई रोनाल्डोको नाममा बनाइएको फेसबुक पेजमा यो चिठी लेखेका थिए, जुन वास्तवमा फुटबलरको नभई उनका एक प्यानको हो। चाँडै त्यो पृष्ठमा तालिबानको खिल्ली उडाउन थाल्यो। तालिबानका जनसम्पर्क निर्देशकलाई उपहासको बारेमा थाहा हुने बित्तिकै उनले तुरुन्तै आफ्नो गल्ती सच्याए र लेखे, 'माफ गर्नुहोस् दाजुभाइ दिदीबहिनीहरू। यो प्यान खाता हो, वास्तविक रोनाल्डोको होइन। यो हाम्रो तर्फबाट गल्ती थियो, यो फेरि हुने छैन। उनको वास्तविक खाता २ क्रिस्टियानो हो। हामी आशा गर्छौं कि कुनै दिन उहाँले हामीलाई सम्पर्क गर्नुहुनेछ।

रानाल्डोलाई विश्वकै धनी खेलाडीमा गनिन्छ

क्रिस्टियानो रोनाल्डोले १८ वर्षको उमेरमा आफ्नो देशको टोलीमा स्थान बनाएका थिए। त्यसपछि उनले धेरै देशका निजी लिग खेले। फुटबल जगतमा उनको प्रभुत्व छ। उनी विश्वका धनी खेलाडीमा गनिन्छन्। उनको सम्पत्ति ५० करोड डलर रहेको बताइएको छ।

एसियाली खेलमा आयोजक चीन ४९ स्वर्णसहित कुल ८८ पदक सहित पहिलो स्थानमा



काठमाडौं। चीनको हाङ्क्ङमा १९औँ एसियाली खेलमा आयोजक चीनले पहिलो स्वर्ण रोइङबाट भित्त्याएको हो। चीनका जु जियाकी र किउ सिउपिङले लाइटवेट महिला डबल्स स्कुल्सको उपाधि जितेका हुन्।

फुयाङ वाटर स्पोर्ट्स सेन्टरमा चिनियाँ जोडीले सात मिनेट ६.७८ सेकेन्डको समय निकाल्दै उज्बेकिस्तानका खेलाडीलाई पछि पारे। उज्बेकिस्तानका लुइजाखोन इस्लोमोभा र मालिका ताग्माटोभालाई झण्डै १० सेकेन्डमा पछि पारे। यो इभेन्टमा इन्डोनेसियाले कांस्य जित्यो।

हालसम्म चीनले ४९ स्वर्णसहित कुल ८८ पदक जितेको छ। चीनले २६ रजत र १३ वटा कांस्य पदक पनि हात पारेको छ। पदक तालिकामा दक्षिण कोरिया दोस्रो स्थानमा छ। दक्षिण कोरियाले हालसम्म १३ स्वर्ण, १३ रजत र १९ कांस्यसहित कुल ४५ पदक जितेको छ।

यसैगरी जापान तेस्रो स्थानमा छ। जापानले हालसम्म सात स्वर्ण, १९ रजत र १४ कांस्यसहित कुल ४० पदक जितेको छ। उज्बेकिस्तान पाँच स्वर्णसहित कुल २१ पदक जित्दै चौथो स्थानमा आसिन छ। उज्बेकिस्तानले ६ रजत र १० वटा कांस्य पदक पनि जितेको छ। पाँच स्वर्णसहित कुल १८ पदक जित्दै हङ्कङ पाँचौँ स्थानमा छ। हङ्कङले चार रजत र नौवटा कांस्य पदक पनि हात पारेको छ। तीन स्वर्ण, तीन रजत र ६ कांस्य जित्दै भारत छैठौँ तथा तीन स्वर्ण, एक रजत र पाँच कांस्य जित्दै इन्डोनेसिया सातौँ स्थानमा छन्।

फोटो विलक

By: श्याम था श्रेष्ठ
हाम्रो जात्रा

यँया पुन्ही अर्थात् ईन्द्रजात्रामा निकालिने एक प्रसिद्ध नाच लाखेको मुखौटो यही मुखौटा लगाएर लाखे नाच नाचिन्छ। नेपाल मन्दलमा रहेको सवै नेवा: बस्तीमा यो पर्व आठ दिनसम्म सम्म धुमधामका साथ मनाइने गरिन्छ।

प्रधानमन्त्रीको.....

इम्पोर्ट एक्सपोमा नेपाल सहभागी हुने भएको छ ।

नेपाली वस्तु निर्यात गर्न चीनले सहजीकरण गर्ने भएको छ। रांगाको मासु चीनमा निर्यात गर्ने प्रक्रियालाई छिटो टुंग्याइने दुई देशले जारी गरेको संयुक्त वक्तव्यमा उल्लेख छ ।

चीनको पुलान र जिलोड पोर्टर्सबाट प्यासेन्जरसँगै कागो सेवा सुरु भएकोमा दुई देशले खुसी व्यक्त गरेका छन् । लिजी नेचुड पोर्टमा थप सुविधा बढाउने कुरामा चीन सहमत भएको छ ।

चिनियाँ पर्यटक नेपाल ल्याउन सन् २०२५ लाई ’नेपाल भ्रमण वर्ष’का रुपमा मनाइने भएको छ । चीनले नेपालका संस्कृति र पर्यटनसँग सम्बन्धित संस्थालाई पर्यटन प्रवर्धनका लागि सहयोग गरिरहेको उल्लेख गरेको छ। थप चिनियाँ पर्यटकलाई नेपाल भ्रमण गराउन चीनले सहयोग गर्ने भएको छ ।

नेपाल र चीनबीच पोखरा अन्तर्राष्ट्रिय विमानस्थलबाट अन्तर्राष्ट्रिय उडान गर्ने हवाई मार्ग थप गर्ने सहमति भएको छ । दुई देशका प्रधानमन्त्रीबीच छलफलपछि जारी संयुक्त वक्तव्यमा पोखरा अन्तर्राष्ट्रिय विमानस्थल निर्माण सन्तोषजनक रहेको बताउँदै उडानका लागि सहजीकरण गर्ने सहमति भएको हो ।

चिनियाँ ऋण सहयोगमा निर्माण भएको पोखरा अन्तर्राष्ट्रिय विमानस्थलबाट आन्तरिक उडान मात्रै हुँदै आएकामा अन्तर्राष्ट्रिय उडान थप गर्ने वातावरणका लागि चीन र नेपालबीच सहमति भएको छ ।

‘दुवै देशले आफ्ना एयरलाइन्स कम्पनीलाई उडान सुरु र थपका लागि सहयोगसँगै सहजीकरण गर्ने,’ संयुक्त वक्तव्यमा भनिएको छ, ‘पोखरासँग सिधा उडान गरी बजारको आवश्यकता, व्यापार र आर्थिक अन्तरक्रियाका लागि हवाई रुट व्यवस्थापन गर्ने ।’

पोखरामा पहिलो अन्तर िष्ट्रिय उडान चिनियाँ सिचुवान एयरलाइन्सले छेन्दुबाट गरेको थियो । गत असार पहिलो साता भएको ड्रागन बोट फेस्टिभलमा चिनियाँ चार्टर्ड उडानमार्फत् पर्यटक सिधै पोखरा आइपुगेका थिए । त्यसपछि भुटानको ड्रुक एयरले भदौ अन्तिममा सिधा चार्टर्ड उडान गरेको थियो ।

दुई देशबीच विद्युत् क्षेत्रमा नयाँ समझदारी भएको छ । सीमापार प्रसारणलाइन र सब-स्टेसन बनाउन सहकार्य गर्ने भनिएको छ। विद्युत् व्यापार सहकार्यको योजना छिट्टै टुंग्याइने भएको छ । चिलिमे-रसुवागढी २२० केभी प्रसारणलाइन निर्माण गर्न दुई देश सहमत भएका छन् । यसबाट त्रिशूलीमा उत्पादित विद्युत् चीन निर्यात गर्न सहज हुनेछ । संयुक्त कार्यान्वयन संयन्त्रले जलविद्युत, वायु ऊर्जा, सौर्य ऊर्जा, बायोमास र हाइड्रोजनमा सहकार्य गर्ने बताइएको छ ।

प्रधानमन्त्री प्रचण्डले चीन जानुअघि किमाथांकाबाट ४०० केभीको प्रसारणलाइन बनाउने विषयमा सहमति हुने बताएका थिए । तर त्यो कुरा भने अधि बढ्न सकेन । मुख्य प्रसारण लाइन बनाउन सहमति नभए पनि नेपालको उत्तरी क्षेत्रका दुर्गम गाउँमा चीनबाट विद्युत् आपूर्तिबारेको नेपालको मागमा चीनले सकारात्मक प्रतिक्रिया

जनाएको छ ।

भापाको दमकमा शिलान्यास भएको चाइना-नेपालमैत्री औद्योगिक पार्कलाई छिट्टै अधि बढाउने विषयमा सहमति भएको छ । करिब ३ वर्षअघि शिलन्यास भए पनि निर्माण सुरु हुन नसकेको औद्योगिक पार्कको आयोजना विकास सम्झौता (पीडीए) छिट्टै गर्ने सहमति भएको छ ।

लगानी बोर्ड नेपाल र ल्हासा इकोनोमिक एन्ड टेक्नोलोजिकल डेभलपमेन्ट जोन इन्भेष्टमेन्ट डेभलपमेन्ट कम्पनीले पार्कलाई तीव्रता दिने र पीडीए छिट्टै गरी निर्माण सुरु गर्ने सहमति भएको संयुक्त वक्तव्यमा भनिएको छ ।

तत्कालीन प्रधानमन्त्री केपी शर्मा ओलीले नेपालको ठूलो र दक्षिण एसियाकै नमूना भनिएको चीन-नेपाल मैत्री औद्योगिक पार्क शिलान्यास गरे पनि काम अधि बढेको छैन । ५ वर्षमा सक्ने भनिएको आयोजना सुरु बोर्डले ल्हासा इकोनोमिक एन्ड टेक्नोलोजी डेभलपमेन्ट जोन जिडिपिड जोइन्ट कन्स्ट्रक्सन कम्पनीलाई पार्कका लागि ६४ अर्व रुपैयाँ भित्त्याउने स्वीकृति दिएको थियो ।

प्रधानमन्त्रीको भ्रमणमा रसुवागढी र तातोपानी नाका जोड्ने मुख्य सडक विस्तारमा चीनसँग सहमति भएको छ । नेपाल र चीनबीच अरनिको राजमार्गको चौथो चरणको विस्तारलाई अधि बढाउने सहमति भएको छ । चिनियाँ पक्षले स्याफ्रूवेसी-रसुवागढी राजमार्ग मर्मत सुरु गर्ने भएको छ ।

टोखा-छहरे सुरुडमार्गको सम्भाव्यता अध्ययनलाई तीव्रता दिन सहमत भएका छन् । सुरुड मार्गले दुई देशबीचको कनेक्टिभिटीलाई उचाइ दिने वक्तव्यमा उल्लेख छ ।

काठमाडौंको चक्रपथ दोस्रो चरणको काम सुरु गर्ने बताइएको छ । सडक विभागका वैदेशिक महाशाखा प्रमुख विजय जैसीले चक्रपथ विस्तारमा चिनियाँ पक्षले डिजाइनको काम गरिरहेको बताए ।

दुई देशले केरुङ-काठमाडौँ सीमापार रेलवेको सम्भाव्यता अध्ययनमा सन्तुष्ट रहेको बताएका छन् । कार्यदलको आठौँ बैठक छिट्टै गर्ने योजना रहेको छ । नेपालमा रेलसम्बन्धी दक्ष जनशक्ति उत्पादनका पनि लागि चीनले सहयोग गर्ने भएको छ ।

साथै सो भ्रमणमा चीनले हालै जारी गरेको चीन, नेपाल र भारत सहितको नयाँ नक्सामा नेपालको चुच्चे नक्सा नसमेटिएको सम्बन्धमा पनि वार्ता हुने अपेक्षा गरिएको थियो । सो विषयमा नेपालले चिनीयाँ समकक्ष समक्ष कुरै नउठाएको जनाएको छ । यस भ्रमणले नेपालको कूटनीतक क्षेत्र कमजोर रहेको आकलन गरिएको छ । जसको कारण नेपालले नेपालको हितमा कुनै नयाँ कुरा प्राप्त गर्न सकेन । चीन विश्वमा उदाउँदै गरेको महाशक्ति राष्ट्र भएकोले पनि नेपाल जस्तो कम विकसित राष्ट्रको लागि कूटनीातिक प्रयास प्रभावकारी नभएको पनि हुन सक्दछ ।

भक्तपुरमा.....

भ्रण्डा बोकेर स्वागत गरेका थिए । दरबार स्वायरस्थित स्वर्णगजुर ढोकाबाट प्रवेश गरी राजा तलेजु पुगेका थिए । उनले त्यहाँ तलेजु भवानीको दर्शन गरेका थिए । त्यहाँबाट पुनः

उनी भक्तपुरका पाँचतल्ले मन्दिर परिसरमामै रहेको भैरवनाथ मन्दिरमा गएका थिए । त्यहाँ उनले बेताल र भैरवनाथको दर्शन गरेका थिए । त्यसपछि पुनः पाँचतल्ले मन्दिरबाट क्वाछें हुँदै दरबार क्षेत्रमा पुगेका थिए । त्यहाँबाट उनी गाडी चढेर सल्लाघारीस्थित ग्रीनल्याण्ड होटेलमा पुगेका थिए । दिउँसो तीन बजे भक्तपुर पुगेका उनी साढे चार बजेसम्म त्यही रहेका थिए ।

राजा दरवार स्क्वायरमा सवारी हुँदा राजा आउ देश बचाउ भनेर नारा लगाइएको थियो । साथै राजतन्त्र जिन्दावाद नारा पनि लगाइएको थियो । साथसाथै लोकतन्त्र मुर्दावाद पनि नारा गुन्जेको थियो ।

कार्यक्रम अनुसार राजाले ग्रीनल्याण्ड होटल सल्लाघारीमा सर्वसाधारणलाई दर्शन भेट दिएका थिए । होटेलमा भने सर्वसाधारणलाई प्रवेश निशेध थियो । त्यहाँ पहिला नै तय भएको नामावलीमा समावेश व्यक्तिहरूलाई मात्रै प्रवेश थियो । त्यसो भए पनि त्यहाँ पनि राजावादीहरु, राष्ट्रिय प्रजातन्त्र पार्टीको नेता कार्यकर्ताहरुलगायत विभिन्न राजनीतिक दलका नेता तथा कार्यकर्ताहरुको उलेख्य सहभागिता रहेको थियो । सीमितलाई मात्रै भेटघाट गर्ने भनिएपनि त्यहाँ सयौले पहिला नै पास लिएर दर्शनभेट पाएका थिए । पत्रकारलाई प्रवेश गराइए पनि राजाले पत्रकारसँग कुराकानी गरेनन् । पत्रकारलाई पनि तस्वीर खिच्न र दर्शनभेट मात्रै दिए । पाँचबजे ग्रीनल्याण्ड होटल पुगेर आधा घण्टा आराम गरी साढे पाँच बजेबाट दर्शनभेट सुरु भएको थियो । यो क्रम साढे ६ बजेसम्म चलेको थियो ।

पूर्वराजाको धार्मिक देशाटन भव्य र उल्लासमय बनाउन तथा उनको स्वागत, सत्कार गर्नका लागि स्थानीय समाजसेवी अनन्तप्रसाद धौभडेलको संयोजकत्वमा एक समिति गठन गरिएको थियो । समितिका संयोजक धौभडेलले पूर्वराजाको भक्तपुर भ्रमणलाई विशेष महत्व र प्राथमिकता दिएको बताए । समितिका सदस्य सचिव रामेश्वर थापाले स्वागत समारोह समिति कुनै पनि राजनीतिक एवं संगठनको रडको नभई विशुद्ध रूपमा सम्पूर्ण भक्तपुरवासीको प्रतिनिधित्व गर्दै गठन भएको प्रस्ट पारे । पूर्वराजाको भक्तपुर भ्रमणमा स्थानीय कला, संस्कृति भकल्ने परम्परागत शैलीमा स्वागत, सत्कार गरिने उनले जनाए ।

विश्व....

साख्वाको प्रतिमास्थलबाट प्रारम्भ भई बालकुमारी मन्दिर परिसर हुँदै निगुपुखु, पाटी विहार, सिद्धिकाली नगदेश, टिगानी, निलवाराही मन्दिरबाट वोडे लायकू हुदै कुमारी मन्दिर बोडेमा पुगेर समापन हुनेछ । पदयात्राको लम्बाई करिव ४ दशमलव ५ किलोमिटर लामो हुनेछ ।

पदयात्रामा आयोजक लायन्स क्लवका पदाधिकारी, सदस्यहरु र लायन्सका विभिन्न समितिमा रहेका पदाधिकारीहरूसहित करिव ३ सय जनाको सहभागिता रहने सिल्वालले जानकारी दिए । उनले पदयात्राका लागि मध्यपुर थिमि नगरपालिकासँग पनि सहकार्य गरिने बताए । पदयात्राका लागि मध्यपुर थिमिको स्थलगत अवलोकन गरी पदमार्ग तय गर्नुका साथै अन्य तयारी भइरहेको जानकारी दिए ।

यँया पुन्ही.....

सुकुना बालेर, बालबालिका र वृद्धहरु धूप दीप बालेर सिद्धपोखरीले परिचित इन्द्र दहको दक्षिण दिशाको बीचमा ल्याई विराजमान गराइन्छ । जात्राका क्रममा राति पालाको दीप बालेर दहलाई सजाइन्छ । यस दिन राति दहमा मेला लाग्छ । मध्यराति तान्त्रिक पूजा गरी इन्द्रायणीलाई भोगवली चढाउने परम्परा रहेको छ ।

जात्राको चौथो दिन यँया पुन्ही (भाद्र शुक्ल पूर्णिमा)का अवसरमा धार्मिक तीर्थस्थलका रुपमा रहेको प्रसिद्ध प्राचीन इन्द्र दहमा विहानै स्नान गरी इन्द्रायणी देवीको पूजाआजा गर्ने भक्तजनहरु ठूलो घुईचो लाग्ने गर्छ । देवराज इन्द्रले स्नान गरेको दह हुनाले यस दिन इन्द्र दहमा स्नान गरी इन्द्रायणी देवीको पूजाआराधना गरेमा पुण्यप्राप्ति हुनाका साथै पारिवारिक सु:ख समृद्धि मिल्ने जनविश्वास छ । यस दिन इन्द्रायणी देवीसँगै दह छेउछाउमा रहेका लिच्छविकालीन र मल्लकालीन शैव, शक्ति, बौद्ध, वैष्णव, सम्प्रदायका देवीदेवताका मूर्तिहरु तथा वासुकी नागकोसमेत पूजा गरिन्छ । दहको पूर्वदिशामा रहेको शिवलिंगमा जल चढाइ पिउने परम्परा छ । राति इन्द्रायणी देवीलाई परम्परागत बाजागाजाका साथ पुनः जात्रा गरी खौमास्थित देवगृहमा ल्याई विधिवत् पूजा गरी आसनमा विराजमान गराइन्छ । जात्राको पाँचौँ दिनलाई पनि शून्य मानिन्छ जात्राको छैटौँ दिनदेखि तीन दिनसम्म लगातार याम्ता र मुपात्र जात्रा मनाइन्छ । पहिलो दिन सकुलान टोलका मानन्धर समुदायले दत्तात्रयस्थित भीमसेन मन्दिरमा एक जोडी याम्ता (त्रिशूल आकारको माथि फर्किएका तीनवटा टुप्पामा बालिने बत्ती) बालिन्छ । लगत्तै तचपालको साँला गणेशलाई विधिवत् पूजा गरी खटमा राखिन्छ । गणेशलाई खटमा राखिसकेपछि अगाडि याम्ता त्यसपछि, सलौं गणेशको जात्रा गरिन्छ । त्यसपछि, मुपात्र जात्रा मनाइन्छ । जात्रामा याम्ता, गणेश र मुपात्रलाई यम:द्यौ भएको ठाउँहरुमा परिक्रमा गराइन्छ ।

जात्रामा मुपात्र प्रमुख र धि:चा नामक उनका अन्य दुईजना सहायकसहित तीन जनालाई राक्षसको पोसाक लगाई अनुहारमा विभिन्न रंगलगाई शृंगारपटारका साथ तरवार समाल्त लगाई सहर परिक्रमा गराउने प्रचलन छ । सहर परिक्रमा गर्दा टोलटोलमा ठड्याएको यम:द्यौलाई मुपात्रले तीनपटक घुमेर तरवारले हान्ने गरिन्छ ।

जात्राको सातौँ दिन बेलुका गोमारीको मानन्धर समुदायको याम्तासँगै चोछें टोलको छुमा गणेशको जात्रा गरिन्छ । यस दिन गोमारीको मानन्धर समुदाय साँभ छुमा गणेश कहाँ गएर सुकुना बालेर आइसकेपछि गोमारी मानन्धर चोकमा एउटा याम्ता बालेर जात्रा सुरु गरिन्छ । याम्ता चोछेंमा पुगेपछि छुमा गणेश त्यसको पछाडि गई जात्रा गर्छ । लगत्तै भक्तपुरको दरबार स्क्वायरबाट मुपात्र निकालेर जात्रा गरिन्छ ।

जात्राको अन्तिम दिनमा तल्लो टोलको मानन्धर समुदायले एक जोडी याम्ता लाने परम्परा छ । यस दिन याम्तासँगै तमारी (तौमढी)को भैरवको खट जात्रा र पुलुकिसी जात्रा गरिन्छ । सुरुमा तल्लो टोलहरु तेखाचो र

तापालाछींका मानन्धर समुदायले भैरवनाथ मन्दिरमा गई सुकुना बालेर आउँछ । त्यसपछि बुलाचास्थित हुंगेधारामा एकजोडी याम्ता बालेर जान्छ । त्यसको पछाडि तमारीको आकाश भैरवको अर्को स्वरुप मसान भैरवको खट जात्रा गरारिन्छ । खट जात्रामा नायखिड (खड्गी समुदायको विशेष) बाजा बजाएर भैरवनाथको रथलाई परिक्रमा गराइन्छ । परिक्रमा गर्नुपूर्व गुठी संस्थानबाट भैरवलाई विधिवत् रुपमा बलि पूजा गरिन्छ ।

भैरवको खट जात्रा गरेपछि स्थानीय लाकुलाछें टोलका समुदायले बाँसको मान्द्रो माथि नीलो कपडाले छोपेर अगाडिको भागमा हात्तीको सुँढ राखी तयार गरिएको पुलुकिसी जात्रा सुरु गरिन्छ । जात्रा सुरु गर्न अगाडि तमारीको भैरव मन्दिर अगाडि तीनपटक घुमेर पुलुकिसी जात्रा सुरु गर्छ । जात्रामा पुलुकिसीलाई चारजना मानिसले बोकेर ल्याइन्छ भने एक जनाले पुलुकिसीभित्र बसेर घण्टा बजाएर आउने परम्परा छ ।

देवराज इन्द्रका विश्वासिलो सेवक ऐरावत हात्तीका रुपमा लिइने पुलुकिसीलाई नगर परिक्रमा गराउँदा दोबाटो चौबाटोहरुमाधानखुवाउने,तमारी र दरबार स्क्वायरको दबुलीमा आगो तपाउने, सुजमारीको तला तुन्छी (इनार)मा पानी खुवाउने प्रचलन रहेको छ । जात्राका क्रममा पुलुकिसीको सुँढले मानिसलाई छोएमा दशा लाग्छ भन्ने धार्मिक विश्वासअनुसार पुलुिसकी आउँदा सुँढले छुन्छ कि भनी मानिसहरु परपर भाग्ने गर्दछ । देवीपुराण ग्रन्थअनुसार पुलुकिसी जात्रा देवराज इन्द्रका पुत्र जयन्तलाई खोज्न हिँडेको सम्झनामा मनाएको हो ।

जात्रामा पुलुकिसीले कथंकदाचित मुपात्रलाई भेट्यो भन्ने कूल्वेर मार्दा पनि हात्ती बन्ने पात्र र उनका सहयोगीहरूलाई कुनै कानुन नलाग्ने भएकाले यस दिन पुलुकिसी जात्रा नगरको आधाभन्दा बढी ठाउँमा परिक्रमा गरेपछि मात्र मुपात्र जात्रा सुरु गरिन्छ । यस दिन भक्तपुरको भैरव मन्दिरबाट मुपात्र जात्रा निकाल्छ ।

इन्द्रजात्रा द्वापरयुगदेखि सञ्चालन भए पनि मल्लकालमा भक्तपुरका राजा जगतप्रकाश मल्लले देवीपुराण रपद्यपुराणहरुको संकलन गरी ती पुराणका कथाका आधारमा दृश्य अनुकरण गरी जात्रा प्रचलनमा ल्याएको इतिहास तथा संस्कृतिविद् प्रा.डा. पुरुषोत्तमलोचन श्रेष्ठले बताए । लोककथनअनुसार स्वर्गका राजा देवराज इन्द्रकी आमा वसुन्धरालाई भाद्रशुक्ल चौथीका दिन व्रत बस्न पारिजात फूलको खोज्नु पर्‍यो । इन्द्रले आफ्ना छोरा जयन्तलाई पारिजातको फूल खोज्न पठाए । जयन्त पारिजातको फूल खोज्दै दैत्यहरुको बगैंचामा प्रवेश गरे । दैत्यहरुले उनलाई देखेर पक्रेर दोबाटोमा लगेर खम्बामा बाँधेर राखे । यो कुरा इन्द्रले थाहा पाई दलबलसहित आएर दैत्यहरूसँग लडाइँ गरे ।

लडाइँमा इन्द्रको जित भयो । दैत्यहरुले इन्द्रको सेनालाई जयन्त भएको स्थानमा लिएर गए । त्यहाँ दैत्यहरुले जयन्तलाई बाँधेको डोरी काटेर माफी माग्छन् । सो क्रममा दैत्यहरूलाई जनतामाभ्र सहर परिक्रममा गराइएको भन्ने विभिन्न ग्रन्थहरुमा उल्लेख भएको आधारमा जात्रा प्रारम्भ गरिएको किम्वन्दती रहेको प्रा.डा. श्रेष्ठ बताउँछन् ।

भक्तपुरमा इन्द्रजात्रा देशमा सुख, शान्ति, समृद्धि कायम होस्, कुनै पनि प्राकृतिक विपत्ति आइनलागोस्, देशमा अनिकाल, महामारी, अतिवृष्टि नहोस्, काल र शत्रुनाश होस् भन्ने उद्देश्यले मनाउँदै आएको प्रा.डा. श्रेष्ठले बताए । साथै, यस जात्राले मूला चोर पनि चोर घोडा चोर पनि चोर नै हो भन्ने मुख्य सन्देश दिएको उनको भनाइ रहेको छ । रासस

शिक्षक.....

आवासीय चिकित्सकहरूले सवै सेवा बन्द गरेका हुन् ।

सरकारको तर्फबाट चिकित्सक तथा स्वास्थ्यकर्मीको सुरक्षाको प्रत्याभूति नभएको र यस्तो अवस्थामा काम गर्न चिकित्सकहरूको मनोबल घटेको भन्दै उनीहरूले सवै सेवा ठप्प पारेको घोषणा गरेका हुन् । नेपाल मेडिकल कलेजले ओपीडी सेवा आज बन्द भएको जनाएको छ । अस्पताल आएका आकस्मिक वाहेकका विरामीहरूलाई कर्मचारीहरूले आज डाक्टरहरूको हड्ताल भएको भन्दै भोलि ओपीडीमा आउन आग्रह गर्दै फर्काएका छन् ।

लम्जुङकी एक महिलाले उपचारको क्रममा मणिपाल शिक्षण अस्पतालमा मंगलवार मृत्यु भएको थियो । मृतकका आफन्तसहितको भीडले डाक्टरले लापरवाही गरेको भन्दै हातपात गरेको थियो । यो घटनाले मणिपाल अस्पताल परिसर तनावपूर्ण भएको थियो ।

विवादित.....

राज्यले यसप्रति कुनै वास्ता नगरेको उनको गुनासो छ।

सांसदहरूले पनि उक्त भवन भत्काउन माग गर्दै आएका छन् तर सरकार भने यस विषयमा मौन छ। २०७९ चैत ३० गतेको प्रतिनिधिसभा बैठकमा नेपाल मजदुर किसान पार्टीका सांसद प्रेम सुवालले सार्वजनिक पोखरी मिचेर व्यक्तिको नाममा दर्ता गराई व्यापारिक भवन ‘छायाँदेवी कम्प्लेस’ बनाउन लगाउने सम्बन्धित मन्त्री र सरकारी अधिकारीहरूलाई कडा कारवाही गर्न माग गरेका थिए। उनले भनेका थिए, ‘ काठमाडौँ ठमेलस्थित बौद्ध विहारको सरकारी कमलपोखरी र वरपरको सरकारी जग्गासमेत ३० र ३५ रोपनी व्यक्तिको नाममा दर्ता गरी व्यापारिक भवन बनाउन लगाउने सम्बन्धित मन्त्री र सरकारी अधिकारीहरूलाई कडा कारवाही गरी सो क्षेत्र पुनः सरकारी स्वामित्वमा ल्याउन जरुरी छ।’



वहिदा रहमानलाई प्रतिष्ठित दादासाहेब फाल्के अवार्ड दिने घोषणा



मुम्बई । चर्चित अभिनेत्री वहिदा रहमानलाई यस वर्षको प्रतिष्ठित दादासाहेब फाल्के लाइफटाइम एचिभमेन्ट अवार्ड प्रदान गर्ने घोषणा गरिएको छ । केन्द्रीय सूचना तथा प्रसारण मन्त्री अनुराग ठाकुरले सोसल मिडिया प्लेटफर्म एक्समा यसको घोषणा गरेको हुन् ।

पु र र क ा र क ा



घोषणा गर्दै ठाकुरले ट्वीटरमा लेखेका छन्, 'वहिदा रहमानजीलाई भारतीय सिनेमामा उनको उत्कृष्ट योगदानको लागि यसवर्षको प्रतिष्ठित दादासाहेब फाल्के लाइफटाइम अचिभमेन्ट अवार्डबाट सम्मानित गरिने घोषणा गर्न पाउँदा अत्यन्तै खुसी र सम्मानित महसुस गर्दैछु।

वहिदा जीलाई हिन्दी

फिल्महरूमा उनको भूमिकाका लागि समीक्षकहरूले अत्यधिक प्रशंसा गरे। उनले प्यासा, कागज के फूल, चौदहवीका चन्द, साहेब बीवी और गुलाम, गाइड, खामोशी र अन्य धेरै जस्ता चलचित्रहरूमा उत्कृष्ट काम गरेकी छन् ।

पाँच दशक लामो आफ्नो करियरमा उनले आफ्नो भूमिका सुन्दर ढंगले निभाएकी छिन्। फिल्म रेश्मा और शेरामा कुलवधुको भूमिका निर्वाह गरेबापत उनले राष्ट्रिय चलचित्र पुरस्कार पाएकी थिइन्। पद्म श्री र पद्म भूषण सम्मानित वहिदा जीले एक भारतीय महिलाको समर्पण, प्रतिबद्धता र शक्तिको उदाहरण दिएकी छन् जसले कडा परिश्रममार्फत व्यावसायिक उत्कृष्टताको उच्चतम स्तर हासिल गर्न सक्छ।'

चलचित्र “नाङ्गो गाउँ” को सिक्वेल निर्माणको घोषणा



काठमाडौँ । फिल्म 'नाङ्गो गाउँ' ले बक्स अफिसमा सुपरहिटे व्यापार गरेपछि यसको निर्माण पक्षले सिक्वेलको घोषणा गरेको छ । फिल्मका निर्माता हिमाल कडरिया र लेखक तथा निर्देशक दीपेन्द्र लामाबीच फिल्मको सिक्वेल बनाउने सहमति भएको हो ।

क राजनीतिक पुनरागमन' दयाग लाइनसहित फिल्म ' नाङ्गो गाउँ २' निर्माणको घोषणा

गरिएको हो । फिल्मको सिक्वेलमा दयाहाड राईले निर्वाह गरेको पात्र 'पासाड' केही समयपछि गाउँ फर्किने कथा रहनेछ । 'धेरै दशकले नायकको हार र पलायनमा दुःख व्यक्त गरेको पायौं, उहाँहरूले दोस्रो भाग माग गर्नुभयो' निर्माता कडरियाले भने, 'अहिले सबैतिरबाट दोस्रो भागको माग आएको हामीले यसको योजनालाई अगाडि बढाउने निर्णयमा पुगेका हौं ।'

फिल्मका लेखकसमेत रहेका निर्देशक लामाले दोस्रो भागको कथा पहिल्यै लेखिसकेका छन् । उनी भन्छन्- 'अहिले फिल्मको कथा जहाँ टुंगिन्छ, त्यो वास्तवमा मध्यान्तर थियो । पटकथामा परिणत गर्दै जाँदा कथा लामो हुनपुग्यो र हामीले दुई भागमै बनाउने सोच्यौं ।'

निर्माता कडरियाकाअनुसार 'नाङ्गो गाउँ-२' को छायांकन तत्काल होइन एक वर्षपछि मात्र हुनेछ । त्यसअघि उनले निर्देशक लामालाई नै लिएर अर्को कमेडी फिल्म बनाउने तयारी गरेका छन् । 'फिल्म 'नाङ्गो गाउँ' बाट म सन्तुष्ट छु, त्यही भएर मैले दीपेन्द्रजीसँगको सहकार्यलाई निरन्तरता दिन लागेको हुँ,' निर्माता कडरियाले भने ।

तिहारपछि छायांकनमा जाने नाम जुराउन बाँकी उक्त कमेडी फिल्ममा दीपेन्द्र लामाकै लेखन रहनेछ ।

निर्देशक एटलीसँग नयनताराको असन्तुष्टी !



दक्षिण भारतीय अभिनेत्री नयनताराले 'जवान' बाट बलिउड फिल्ममा डेब्यू गरेकी छन्। हाल उनी प्रदर्शनरत फिल्मप्रति असन्तुष्ट भएको भारतीय सञ्चारमाध्यमहरूले जनाएका छन्। 'जवान' ले भारतीय बक्स अफिसमा मात्र नभई विश्वभरबाट आक्रमक व्यापार गरिरहेको छ। फिल्मले भारतमा मात्रै ५६३ करोड २० लाख कमाएको छ।

फिल्म रिलिजपछि निर्देशक एटली र नयनताराबीच मनमुटाव सुरु भएको हिन्दुस्तान टाइम्सले जनाएको छ। फिल्ममा शाहरूख खान र नयनताराको मुख्य भूमिका छ। फिल्मबाट आफ्नो केही दृश्य काटिएपछि उनी निर्देशक एटलीसँग रिसाएकी हुन्।

यति मात्र होइन, उनी बलिउड फिल्ममा काम नगर्ने मनस्थितिमा पुगेकी छन्। हिन्दुस्तान टाइम्सको रिपोर्ट अनुसार मुख्य भूमिकामा आफू भएपनि बलिउड अभिनेत्री दीपिका पादुकोणको पात्रलाई महत्व दिएको उनको गुनासो छ। शाहरूख र दीपिकाले 'ओम शान्ति ओम, चेन्नई एक्सप्रेस, न्यू इयर, पठान' जस्ता फिल्ममा काम गरेकी छन्। 'जवान' मा उनको विशेष भूमिका थियो।

'यस फिल्ममा दीपिकाको केमियो थिएन। जवान लगभग शाहरूख र दीपिकाको फिल्म जस्तै बनाइएको थियो,' नयनताराको नजिक स्रोतले हिन्दुस्तान टाइम्ससँग भनेका छन्, 'नयनतारा साउथकी सुपरस्टार हुन्। जवानमा जसरी उनको भूमिका काटियो, यसबाट उनी




खुशी छैनन्। त्यसैले उनी तत्काल कुनै बलिउड फिल्ममा नदेखिने भएकी छन्।'

नयनताराले फिल्म रिलिजअघि पनि कुनै प्रमोसनल

कार्यक्रममा सहभागिता जनाएकी थिइन्न्। जबकी फिल्ममा खलनायकको भूमिकामा देखिएका विजय सेतुपति हरेक कार्यक्रममा सहभागी थिए। प्रमोसनल कार्यक्रममा शाहरूख र दीपिका नै केन्द्रमा थिए।

भारतीय सञ्चारमाध्यमका अनुसार नयनतारा आफ्नो खराब अनुभवका कारण फिल्मको प्रमोसनमा जाँदैनन्। उनी 'नो प्रमोसन पोलिसी' मा विश्वास राख्छिन्। उनी आफ्नो काम प्रमोसनमा लाग्नु नभएर अभिनय गर्नु हो भन्ने मान्यता राख्छिन्।



‘सामूहिक बचतबाट नै देशको उत्थान हुन्छ’

भुलाँखेल

BHULANKHEL SAVING & CREDIT CO-OPERATIVE LTD.

मध्यपुर थिमि-४, हात्तिमहोलाकाल फोन नं. ०१-६६३०३८३

बाह्रौँ वार्षिक साधारण सभाको सूचना

यस संस्थाको मिति २०८० साल असोज ०३ गते बुधवारका दिन बसेको सञ्चालक समितिको बैठकको निर्णय बमोजिम निम्न मिति, स्थान र समयमा निम्न प्रस्तावहरू माथि छलफल गरी निर्णय लिन संस्थाको १२ औँ वार्षिक साधारण सभा बस्ने भएकोले सो समयमा सम्पूर्ण शेयर सदस्य महानुभावहरूलाई उपस्थितिको लागि पत्र पठाइसकेको छ । यदि उक्त पत्र प्राप्त नभएमा यसै सूचनालाई आधार मानी साधारण सभामा उपस्थितिको लागि हार्दिक अनुरोध गर्दछौं ।

कार्यक्रम
मिति: २०८० साल असोज २७ गते शनिवार
समय: विहान ८:०० वजे
स्थान: मध्यपुर वैड्बेट, मध्यपुर थिमि-६,बाहाखा बजार

छलफलका प्रस्तावहरू
१. सञ्चालक समितिको तर्फबाट अध्यक्षज्यूको प्रतिवेदन पारित गर्ने ।
२.आ.व.२०७९/०८० को आर्थिक गतिविधिको समिक्षा गरी २०८०/०८१ को अनुमानित बजेट तथा कार्यक्रमलाई पारित गर्ने । ३.आ.व २०७९/०८० को लेखा प्रतिवेदन पारित गर्ने । ४.आ.व.२०८०/०८१ को लागि लेखापरीक्षक नियुक्ती गर्ने तथा पारिश्रमिक तोके ।
५. सञ्चालक समितिको तर्फ बाट समय समयमा भएको व्याजदर परिवर्तन तथा अन्य निर्णयहरू अनुमोदन गर्ने । ६.शेयर लाभांस वितरण गर्ने सम्बन्धमा ।
७.साधारण सभाको निर्णय पुस्तिका प्रमाणित गर्न सभाको तर्फबाट ८ जना प्रतिनिधि चयन गर्ने ।
८. विविध ।

सञ्चालक समितिको आज्ञाले
कृष्ण चन्द्र श्रेष्ठ
सचिव

नोट: स्वयम् उपस्थित हुनु भएका सदस्यहरूलाई पारवहन खर्च उपलब्ध गराइने छ ।

अर्जुन श्रेष्ठ

को-अडिनेटर

९८४९३००४१६, ९८४५४४९४१६

इन्द्रभक्त श्रेष्ठ

व्यवस्थापक

९८४९५०४७११, ९८१०३११०८७



थिमि बैक्वेट प्रा. लि.

मध्यपुर थिमि-३, चारदोबाटो टि.बी. अस्पतालको अगाडि

स्तरिय, उन्कृष्ट सेवा, हाईजेनिक परिकार, सुविधा सम्पन्न ५५०० स्ववायर माथिका २ वटा ठूला हलको साथमा पर्याप्त पाकिङ सुविधा भएको शुभ-विवाह, व्रतबन्ध, सेमिनार, गोष्ठी लगायत अन्य सम्पूर्ण शुभ कार्यको लागि थिमि बैक्वेट प्रा. लि.



रंगदः अनुभव र त्यवस्थापनको उत्कृष्ट संलग्न

रंगदः पार्टी मेन्यू

रंगदः एण्ड क्याटरिङ्ग संलग्न

पार्टी प्यालेसको दुनियाँमा

एक उत्कृष्ट नाम

शंखधर पार्टी प्यालेस

शंखधर चोक, मध्यपुर थिमि-४, भक्तपुर

फोन नं.: ०१-५०९३४८८

मोबाईल: ९८४९३६८५३५, ९८४९४९६९११

अत्याधुनिक सुविधा सहित रमणिय पारिवारिक वातावरणमा विवाह, व्रतबन्ध तथा अन्य शुभकार्य लगायत सेमिनार, गोष्ठिका साथै विविध प्रदर्शनीको लागि सम्मन्वहोस् ।

हाम्रो सेवाहरू : Silk Print, स्टिकर प्रिन्ट, फोटो फ्लेक्स प्रिन्ट, १० फिट सम्मको फ्लेक्स प्रिन्ट, A3 & A4 size color प्रिन्ट

Remember us for HD Quality print



१० फिट





जिदेव

फ्लेक्स एण्ड स्टिकर प्रिन्ट

मध्यपुर थिमि-४, दुईपोखरी, ईन्द्रयाणी मार्ग

सम्पर्क : ९८५११०३५११, ९८०८११०३१४

पुनरव : शनिबार बाहेक अन्य बारहरूमा बिहान १०:०० बजेदेखि बेलुका ६:०० बजे सम्म ग्राहकहरूको सेवामा रहनेछ ।

तपाईंहरूकै चिरपरिचित

प्रो. अष्टबज्र बज्राचार्य

हिरावज्र ज्वेलरी

मध्यपुर थिमि- ४, शंखधर चोक

Hira Bajra Jewellery

MADHYAPUR THIMI- 4, SHANKHADHAR CHOWK

Tel: 6632809

सुस्वकी गहना, दुःस्वकी सजावना




शुभ श्री बैक्वेट

(पार्टी प्यालेस)

सुविधा सम्पन्न रमणिय पारिवारिक वातावरणमा विवाह, व्रतबन्ध, तथा अन्य शुभकार्य लगायत सेमिनार एवं आउटडोर इनडोर क्याटरिङ्गका साथै कुक वेटरहरू चाहिएमा हामीलाई सम्मन्वहोस् ।

सम्पर्क: ६६३८७३४, ९८४१४७७८५२, ९८४१८६५५९४

सिद्धिकालीचोक, मध्यपुर थिमि-४ भक्तपुर